



Gabra tal-ġurisprudenza

KONKLUŻJONIJIET TAL-AVUKAT ĠENERALI
RICHARD DE LA TOUR
ipprezentati fit-22 ta' April 2021¹

Kawża C-30/20

RH

vs

AB Volvo,

Volvo Group Trucks Central Europe GmbH,

Volvo Lastvagnar AB,

Volvo Group España SA

(talba għal deċiżjoni preliminari mressqa mill-Juzgado de lo Mercantil n° 2 de Madrid (il-Qorti Kummerċjali Nru 2 ta' Madrid, Spanja))

“Rinviju għal deċiżjoni preliminari – Kooperazzjoni ġudizzjarja f'materji ċivili – Regolament (UE) Nru 1215/2012 – Ġurisdizzjonijiet speċjali – Il-punt 2 tal-Artikolu 7 – Ġurisdizzjoni f'materji ta' delitt jew kważi-delitt – Post fejn seħħ il-fatt dannuż – Post tal-materjalizzazzjoni tad-dannu – Talba għall-kumpens għad-dannu kkawżat minn akkordju ddikjarat li jikser l-Artikolu 101 TFUE u l-Artikolu 53 tal-Ftehim dwar iż-Żona Ekonomika Ewropea – Dezinjazzjoni diretta tal-qorti li għandha ġurisdizzjoni – Post tal-akkwist tal-beni – Post tas-sede – Possibbiltà għall-Istati Membri li jistabbilixxu konċentrazzjoni tal-ġurisdizzjonijiet”

I. Introduzzjoni

1. It-talba għal deċiżjoni preliminari mressqa mill-Juzgado de lo Mercantil n° 2 de Madrid (il-Qorti Kummerċjali Nru 2 ta' Madrid, Spanja) tirrigwarda l-interpretazzjoni tal-punt 2 tal-Artikolu 7 tar-Regolament (UE) Nru 1215/2012 tal-Parlament Ewropew u tal-Kunsill tat-12 ta' Diċembru 2012 dwar il-ġurisdizzjoni u r-rikonossiment u l-eżekuzzjoni ta' sentenzi fi kwistjonijiet ċivili u kummerċjali².

2. Din it-talba tressqet fil-kuntest ta' azzjoni mibdija minn RH, li hija stabbilita f'Cordoba (Spanja), għall-kumpens għad-dannu kkawżat lilha minn ksur tal-Artikolu 101 TFUE u tal-Artikolu 53 tal-Ftehim dwar iż-Żona Ekonomika Ewropea tat-2 ta' Mejju 1992³, kontra erba' kumpaniji tal-grupp Volvo, li s-sede ta' tlieta minnhom jinsabu fi Stati Membri ohrajn barra r-Renju ta' Spanja.

¹ Lingwa oriġinali: il-Franċiż.

² ĠU 2012, L 351, p. 1.

³ ĠU Edizzjoni Speċjali bil-Malti, Kapitolu 11, Vol. 52, p. 3, iktar 'il quddiem il-“Ftehim ŻEE”.

3. Il-Qorti tal-Ġustizzja hija adita sabiex tispeċifika jekk il-punt 2 tal-Artikolu 7 tar-Regolament Nru 1215/2012 jiddeżinjax direttament il-qorti li għandha ġurisdizzjoni, mingħajr riferiment għar-regoli interni tal-Istati Membri.

4. Għalkemm jidher li r-risposta għal din id-domanda tista' tiġi dedotta minn ċerti deċiżjonijiet tal-Qorti tal-Ġustizzja u, b'mod iktar partikolari, minn dawk l-iktar reċenti f'materji ta' delitt jew kwazi-delitt, jidher, b'mod partikolari fid-dawl tad-dubji espressi mill-qorti tar-rinviju, li hija għandha tiġi kkompletata fir-rigward ta' tliet punti oħra marbuta mill-qrib.

5. Fil-fatt, l-għanijiet ta' ċertezza legali u ta' effikaċja fil-kontenzjuż kumpless tal-kumpens għad-danni kkawżati minn Prattiki antikompetittivi jiġġustifikaw li l-qorti nazzjonali jingħataw kjarifiki utli rigward id-deżinjazzjoni tal-qorti li għandha l-ġurisdizzjoni territorjali u rigward il-koeżistenza ta' diversi punti ta' konnessjoni kkunsidrati fid-deċiżjonijiet tal-Qorti tal-Ġustizzja. Il-kwistjoni tal-libertà tal-Istati Membri li jikkoncentraw it-trattament ta' dan il-kontenzjuż quddiem qorti speċjalizzati, imqajma minn uhud minnhom fl-osservazzjonijiet bil-miktub tagħhom, għandha wkoll tiġi eżaminata f'dan il-każ.

6. Għaldaqstant ser nispeġja r-raġunijiet li jwassluni sabiex inqis, essenzjalment:

- li l-punt 2 tal-Artikolu 7 tar-Regolament Nru 1215/2012 jiddetermina kemm il-ġurisdizzjoni internazzjonali kif ukoll il-ġurisdizzjoni interna tal-qorti adita;
- li, fiċ-ċirkustanzi tal-kawża prinċipali, il-qorti li għandha ġurisdizzjoni territorjali hija dik tal-post tal-akkwist tal-beni inkwistjoni, u
- li l-Istati Membri għandhom il-possibbiltà, fil-kuntest tal-organizzazzjoni ġudizzjarja tagħhom, li jagħzlu li jikkoncentraw it-trattament tat-tilwim relatat ma' Prattiki antikompetittivi quddiem ċerti qorti speċjalizzati, bla ħsara għall-osservanza tal-prinċipji ta' ekwivalenza u ta' effettività.

II. Ir-Regolament Nru 1215/2012

7. Il-premessi 15, 16 u 34 tar-Regolament Nru 1215/2012 huma fformulati kif ġej:

“(15) Ir-regoli ta' ġurisdizzjoni għandhom ikunu prevedibbli ħafna u stabbiliti fuq il-prinċipju li l-ġurisdizzjoni hija ġeneralment ibbażata fuq id-domicilju tal-konvenut. Il-ġurisdizzjoni għandha dejjem tkun disponibbli fuq il-baži ta' din ir-raġuni ħlief għal ftit sitwazzjonijiet definiti sewwa li fihom is-sugġett tat-tilwima jew ta' awtonomija tal-partijiet ikunu jeħtieġu fattur ta' konnessjoni differenti. Id-domicilju ta' persuna ġuridika għandu jiġi definit b'awtonomija u b'hekk jagħmel ir-regoli komuni aktar trasparenti u jevita kunflitti ta' ġurisdizzjoni.

(16) Barra d-domicilju tal-konvenut, għandu jkun hemm raġunijiet alternattivi ta' ġurisdizzjoni bbażati fuq konnessjoni mill-qrib bejn il-qorti u l-azzjoni jew sabiex tkun iffaċilitata l-amministrazzjoni tajba tal-ġustizzja. L-eżistenza ta' rabta mill-qrib għandha tiżgura ċ-ċertezza legali u tevita l-possibbiltà li l-konvenut jiġi mħarrek f'qorti ta' Stat Membru li dan il-konvenut ma setax raġonevolment jipprevedi. Dan hu importanti b'mod partikolari fir-rigward ta' tilwim li jirriżulta minn obbligi mhux kuntrattwali li jirriżultaw minn ksur tal-privatezza u tad-drittijiet relatati mal-personalità, inkluża l-malafama.

[...]

(34) Għandha tiġi żgurata l-kontinwità bejn il-Konvenzjoni [tas-27 ta' Settembru 1968 dwar il-ġurisdizzjoni u l-eżekuzzjoni ta' sentenzi f'materji ċivili u kummerċjali⁴, kif emendata bil-konvenzjonijiet suċċessivi dwar l-adeżjoni tal-Istati Membri l-ġodda għal din il-konvenzjoni⁵], ir-Regolament (KE) Nru 44/2001 [tal-Kunsill tat-22 ta' Diċembru 2000 dwar ġurisdizzjoni u rikonnoxximent u eżekuzzjoni ta' sentenzi f'materji ċivili u kummerċjali⁶], u dan ir-Regolament, u għal dan il-għan għandhom jitfasslu dispożizzjonijiet tranzitorji. L-istess hteieġa għal kontinwità tapplika għall-interpretazzjoni mill-Qorti tal-Ġustizzja tal-Unjoni Ewropea [ta' din il-Konvenzjoni [...]] u r-Regolamenti li jissostitwixxiehha.”

8. Fil-Kapitolu I tar-Regolament Nru 1215/2012, intitolat “Kamp ta' Applikazzjoni u Definizzjonijiet”, l-Artikolu 1(1), jipprevedi:

“Dan ir-Regolament għandu japplika fi kwistjonijiet ċivili u kummerċjali independentament min-natura tal-qorti jew tat-tribunal [...].”

9. Il-Kapitolu II ta' dan ir-regolament, intitolat “Ġurisdizzjoni”, jinkludi fit-Taqsima 1 tiegħu dwar id-“[d]ispożizzjonijiet ġenerali”, l-Artikoli 4 sa 6.

10. L-Artikolu 4(1) tal-imsemmi regolament jipprovdi:

“Soġġetti għal dan ir-Regolament, persuni b'domicilju fi Stat Membru għandhom, independentament min-nazzjonalità tagħhom, jitressqu quddiem il-qrati ta' dak l-Istat Membru.”

11. Skont l-Artikolu 5(1) tar-Regolament Nru 1215/2012:

“Persuni domiciljati fi Stat Membru jistgħu jitressqu quddiem il-qrati ta' Stat Membru ieħor biss bis-saħħa tar-regoli mnizzla fit-Taqsimiet 2 sa 7 ta' dan il-Kapitolu.”

12. It-Taqsima 2 tal-imsemmi kapitolu, intitolata “Ġurisdizzjoni speċjali”, tinkludi l-Artikoli 7 sa 9.

13. Il-punt 2 tal-Artikolu 7 tar-Regolament Nru 1215/2012 huwa fformulat kif ġej:

“Persuna domiciljata fi Stat Membru tista' tiġi mharrka fi Stat Membru ieħor:

[...]

(2) fi kwistjonijiet li għandhom x'jaqsmu ma' tort, delitt jew kważi delitt, fil-qrati tal-post fejn l-avveniment dannuż jkun twettaq jew jista' jitwettaq.”

⁴ ĠU 1972, L 299, p. 32.

⁵ Iktar 'il quddiem il-“Konvenzjoni ta' Brussell”.

⁶ ĠU 2001, L 12, p. 1.

14. L-Artikolu 26 tal-imsemmi regolament, li jidher fit-Taqsima 7 tal-Kapitolu II, intitolata “Proroga tal-ġurisdizzjoni”, jipprevedi fil-paragrafu 1 tiegħu:

“Apparti mill-ġurisdizzjoni li toħroġ minn dispożizzjonijiet oħra ta’ dan ir-Regolament, qorti ta’ Stat Membru fejn il-konvenut ikun deher għandha jkollha l-ġurisdizzjoni. Din ir-regola m’għandhiex tapplika meta d-dehra kienet saret biex tkun ikkontestata l-ġurisdizzjoni, jew meta qorti oħra jkollha ġurisdizzjoni esklużiva bis-sahħa tal-Artikolu 24.”

III. Il-fatti tat-tilwima fil-kawża prinċipali u d-domanda preliminari

15. Kif jirriżulta mill-proċess li għandha quddiemha l-Qorti tal-Ġustizzja, RH, stabbilita f’Cordoba, akkwistat ħames trakkijiet għall-attività tagħha ta’ trasport bit-triq, bejn is-sena 2004 u s-sena 2009, mingħand konċessjonarju ta’ Volvo Group España SA. Il-proprjetà ta’ wieħed mit-trakkijiet giet ittrasferita lil RH fl-2008, wara li kienet is-sugġett ta’ kuntratt ta’ leasing.

16. Fid-19 ta’ Lulju 2016, il-Kummissjoni Ewropea adottat id-Deciżjoni li tirrigwarda proċediment skont l-Artikolu 101 [TFUE] u l-Artikolu 53 tal-Ftehim ŻEE (Il-Każ AT.39824 — Trakkijiet) [C(2016) 4673 final] li sommarju tagħha gie ppubblikat f’*Il-Ġurnal Uffiċjali tal-Unjoni Ewropea* tas-6 ta’ April 2017⁷.

17. Permezz ta’ din id-deċiżjoni, il-Kummissjoni ddikjarat l-eżistenza ta’ akkordju bejn ħmistax-il manifattur ta’ trakkijiet, fosthom AB Volvo, Volvo Lastvagnar AB u Volvo Group Trucks Central Europe GmbH bejn is-17 ta’ Jannar 1997 u t-18 ta’ Jannar 2011, f’dak li jirrigwarda żewġ kategoriji ta’ prodotti, jiġifieri t-trakkijiet li jiżnu bejn 6 tunnellati u 16-il tunnellata (trakkijiet medji) u t-trakkijiet li jiżnu iktar minn 16-il tunnellata (trakkijiet tqal), kemm jekk ikunu trakkijiet bil-kontejner kif ukoll jekk ikunu tal-irmonk.

18. Skont l-imsemmija deciżjoni⁸, “[i]l-ksur kien jikkonsisti f’arranġamenti kollużivi dwar ipprezzar u żidiet fil-prezzijiet grossi fiż- [Żona Ekonomika Ewropea, iktar ’il quddiem iż-‘ŻEE’] għat-trakkijiet; u t-twaqqit tal-kostijiet għall-introduzzjonijiet ta’ teknoloġiji tal-emissjonijiet għal trakkijiet medji u tqal meħtieġa għall-istandards EURO 3 sa 6, u kif dawn il-kostijiet intirtu. Il-kwartieri ġenerali tad-destinatarji kienu direttament involuti fid-diskussjoni dwar il-prezzijiet, iż-żidiet fil-prezz u l-introduzzjoni ta’ standards ta’ emissjonijiet godda sal-2004. Sa mill-inqas Awwissu 2002 ’l hemm, id-diskussjonijiet saru permezz ta’ sussidjarji Germaniżi li, min inqas u min iktar, kienu jirrapportaw lill-Kwartieri Ġenerali tagħhom. Dan l-iskambju kien isir kemm fuq livell multilaterali kif ukoll dak bilaterali. Dawn l-arranġamenti kollużivi kienu jinkludu ftehimiet u/jew prattiċi miftiehma dwar l-ipprezzar u żidiet fil-prezzijiet grossi sabiex il-prezzijiet grossi fiż-ŻEE jiġu allinjati, u t-twaqqit u l-wirt tal-kostijiet għall-introduzzjoni ta’ teknoloġiji tal-emissjonijiet meħtieġa mill-istandards EURO 3 sa 6. Il-ksur kopra ż-ŻEE kollha, u dam għaddej mis-17 ta’ Jannar 1997 sat-18 ta’ Jannar 2011.”

19. Għaldaqstant, il-Kummissjoni imponiet multi fuq l-entitajiet parteċipanti kollha, inkluż fuq Volvo, Volvo Lastvagnar u Volvo Group Trucks Central Europe, bl-eċċezzjoni ta’ entità li ngħatat l-immunità⁹.

⁷ ĠU 2017, C 108, p. 6, iktar ’il quddiem id-“deċiżjoni dwar il-kartell tat-trakkijiet”.

⁸ Punti 9 sa 11.

⁹ Ara l-punt 15 tad-deċiżjoni dwar il-kartell tat-trakkijiet. Skont l-indikazzjonijiet ipprovduti mill-Kummissjoni, fl-2019 (<https://ec.europa.eu/competition/cartels/statistics/statistics.pdf>, p. 3), l-ammont totali ta’ dawn il-multi kien l-ogħla fost dawk stabbiliti sa mis-sena 1969.

20. RH hadet azzjoni legali kontra Volvo, Volvo Lastvagnar u Volvo Group Trucks Central Europe, kif ukoll kontra s-sussidjarja Spanjola ta' dawn il-kumpanniji omm, Volvo Group España (iktar 'il quddiem il-“kumpanniji Volvo”).

21. Dawn ikkontestaw biss il-ġurisdizzjoni internazzjonali¹⁰ tal-qorti tar-rinviju. Huma invokaw il-punt 2 tal-Artikolu 7 tar-Regolament Nru 1215/2012 u l-ġurisprudenza tal-Qorti tal-Ġustizzja li minnha jirriżulta li l-kriterju ta' ġurisdizzjoni stabbilit fih, jiġifieri il-“post fejn l-avveniment dannuż jkun twettaq jew jista' jitwettaq”, huwa kuncett tad-dritt tal-Unjoni u li dan huwa l-post tal-avveniment kawżali, f'dan il-każ, il-post fejn ġie konkluż l-akkordju dwar it-trakkijiet. Dan ma jistax jiġi assimilat mal-post tad-domicilju tar-rikorrenti u jinsab barra minn Spanja, fi Stati Membri oħrajn.

22. Il-qorti tar-rinviju tinnotta li, skont ġurisprudenza stabbilita tal-Qorti tal-Ġustizzja, il-ġurisdizzjoni internazzjonali ta' qorti Spanjola tista' tkun iġġustifikata fid-dawl tal-post fejn seħh id-dannu. Hija tfakkar li dan il-post huwa dak tal-post tas-sede tal-persuna leża, skont is-sentenza tal-21 ta' Mejju 2015, CDC Hydrogen Peroxide¹¹. Hija żżid li, fis-sentenza tad-29 ta' Lulju 2019, Tibor-Trans¹², li kienet tirrigwarda rikors ipprezentat fl-Ungerija kontra membru ieħor tal-istess akkordju u li b'suġġett identiku għal dak ipprezentat minn RH, il-Qorti tal-Ġustizzja ddecidiet li, “meta s-suq affettwat mill-aġir antikompetittiv ikun jinsab fl-Istat Membru li fit-territorju tiegħu jkun allegatament seħh id-dannu allegat, għandu jiġi kkunsidrat li l-post fejn ikun immaterjalizza ruħu d-dannu, għall-finijiet tal-applikazzjoni tal-punt 2 tal-Artikolu 7 tar-Regolament Nru 1215/2012, huwa f'dan l-Istat Membru”¹³.

23. Il-qorti tar-rinviju tesprimi dubji dwar jekk din il-ġurisprudenza tirreferix għall-ġurisdizzjoni internazzjonali tal-qorti tal-Istat Membru li fih seħh id-dannu jew jekk tistabbilixx ukoll direttament il-ġurisdizzjoni territorjali interna fi hdan dan l-Istat Membru.

24. Hija tispeċifika li, skont il-ġurisprudenza stabbilita tat-Tribunal Supremo (il-Qorti Suprema, Spanja)¹⁴, ir-regola stabbilita fil-punt 2 tal-Artikolu 7 tar-Regolament Nru 1215/2012 ma tirregolax il-ġurisdizzjoni territorjali interna. Għalhekk, fl-assenza ta' regola nazzjonali speċifika biex tiġi ddeterminata l-ġurisdizzjoni territorjali ta' qorti f'azzjonijiet tad-dritt privat dwar il-kompetizzjoni, ir-regoli ta' ġurisdizzjoni xierqa huma dawk li huma applikabbli f'materji ta' kompetizzjoni ingusta, previsti fil-punt 12 tal-Artikolu 52(1) tal-Liġi dwar il-Proċedura Ċivili 1/2000. Għaldaqstant, il-qorti li għandha ġurisdizzjoni hija dik tal-post fejn seħh id-dannu, jiġifieri dak tal-akkwist tal-vettura jew tal-iffirmar tal-kuntratt ta' leasing.

25. Il-qorti tar-rinviju tqis li l-punt 2 tal-Artikolu 7 tar-Regolament Nru 1215/2012 jista' jiġi interpretat fl-istess sens bħal dak adottat mill-Qorti tal-Ġustizzja fil-ġurisprudenza tagħha dwar il-ġurisdizzjoni f'materji kuntrattwali. Fis-sentenzi tat-3 ta' Mejju 2007, Color Drack¹⁵, u tad-

¹⁰ Il-qorti tar-rinviju enfasizzat li l-konvenuti ma kkontestawx il-ġurisdizzjoni territorjali tagħha, u għalhekk għandhom jitqiesu li għamlu għażla taċita tal-qorti favuriha skont l-Artikolu 56 tal-Ley de Enjuiciamiento Civil 1/2000 (il-Liġi dwar il-Proċedura Ċivili 1/2000) tas-7 ta' Jannar 2000 (BOE Nru 7, 8 ta' Jannar 2000, p. 575).

¹¹ C-352/13, iktar 'il quddiem is-“sentenza CDC Hydrogen Peroxide”, EU:C:2015:335, punti 52 u 53.

¹² C-451/18, iktar 'il quddiem is-“sentenza Tibor-Trans”, EU:C:2019:635.

¹³ Sentenza Tibor-Trans (punt 33).

¹⁴ Il-qorti tar-rinviju tiċċita d-digriet tat-Tribunal Supremo, Sala de lo Civil (il-Qorti Suprema, Awla Ċivili, Spanja) tas-26 ta' Frar 2019, Nru 262/2018, u deċiżjonijiet identici reċenti, b'mod partikolari dawk tat-8 u tal-15 ta' Ottubru 2019. Il-Gvern Spanjol jiċċita wkoll din id-Deċiżjoni Nru 262/2018, iżda wkoll deċiżjonijiet oħrajn tal-istess qorti, jiġifieri d-deċiżjonijiet tas-7 ta' Mejju 2019, Nru 16/2019, tad-9 ta' Lulju 2019, Nru 100/2019, u tal-4 ta' Frar 2020, Nru 266/2019.

¹⁵ C-386/05, EU:C:2007:262.

9 ta' Lulju 2009, Rehder¹⁶, il-Qorti tal-Ġustizzja ddeċidiet li l-Artikolu 5(1)(b) tar-Regolament Nru 44/2001 jiddeżinja direttament il-qorti li għandha ġurisdizzjoni mingħajr riferiment għar-regoli interni tal-Istati Membri. Jekk dan huwa l-każ, il-qorti li għandha ġurisdizzjoni hija dik tas-sede tal-vittma tal-akkordju.

26. F'dawn iċ-ċirkustanzi, il-Juzgado de lo Mercantil n° 2 de Madrid (il-Qorti Kummerċjali Nru 2 ta' Madrid) iddeċidiet li tissospendi l-proċeduri u li tagħmel id-domanda preliminari li gejjja lill-Qorti tal-Ġustizzja:

“L-Artikolu 7(2) tar-Regolament [Nru 1215/2012], inkwantu jistabbilixxi li persuna ddomiċiljata fi Stat Membru tista' tiġi mharrka fi Stat Membru ieħor: ‘[...] fi kwistjonijiet li għandhom x'jaqsmu ma' tort, delitt jew kważi delitt, fil-qrati tal-post fejn l-avveniment dannuż jkun twettaq jew jista' jitwettaq', għandu jiġi interpretat fis-sens li dan jistabbilixxi biss il-ġurisdizzjoni internazzjonali tal-korpi ġudizzjarji tal-Istat Membru li fih jinsab l-imsemmi post, b'mod li sabiex tiġi ddeterminata l-qorti nazzjonali li territorjalment ikollha ġurisdizzjoni fi hdan dan l-Istat għandu jsir riferiment għar-regoli proċedurali nazzjonali, jew għandu jiġi interpretat bħala regola mħallta li, għaldaqstant, tiddetermina direttament kemm il-ġurisdizzjoni internazzjonali kif ukoll il-ġurisdizzjoni territorjali nazzjonali, mingħajr il-htieġa li jsiru riferimenti għal-legiżlazzjoni nazzjonali?”

27. Il-kumpanniji Volvo, il-Gvern Spanjol, Franciż u dak Olandiż kif ukoll il-Kummissjoni, ipprezentaw osservazzjonijiet bil-miktub lill-Qorti tal-Ġustizzja.

28. Is-seduta tas-sottomissjonijiet orali, li inizjalment kellha ssir fis-17 ta' Diċembru 2020, giet annullata minhabba l-kriżi tas-saħħa u l-mistoqsija li kienet saret għal twegiba orali giet mibdula f'mistoqsija għal twegiba bil-miktub u magħha ġew miżjuda mistoqsijiet oħrajn. Il-kumpanniji Volvo kif ukoll il-Gvern Spanjol u l-Kummissjoni wieġbu għal dawn il-mistoqsijiet fit-termini imposti.

IV. Analizi

A. Fuq l-ammissibbiltà

29. Il-kumpanniji Volvo jsostnu li t-talba hija inammissibbli għar-raġuni li r-risposta għad-domanda magħmula mill-qorti tar-rinviju hija ċara.

30. Skont ġurisprudenza stabbilita tal-Qorti tal-Ġustizzja, fil-kuntest tal-kooperazzjoni bejn din tal-aħħar u l-qrati nazzjonali stabbilita fl-Artikolu 267 TFUE, l-ewwel, hija biss il-qorti nazzjonali li quddiemha titressaq il-kawża u li għandha tassumi r-responsabbiltà tad-deċiżjoni ġudizzjarja li għandha tingħata, li għandha tevalwa, fid-dawl taċ-ċirkustanzi partikolari tal-kawża, kemm in-neċessità ta' deċiżjoni preliminari sabiex tkun f'pożizzjoni li tagħti d-deċiżjoni tagħha kif ukoll ir-rilevanza tad-domandi li hija tagħmel lill-Qorti tal-Ġustizzja. Għaldaqstant, ladarba d-domandi magħmula jirrigwardaw l-interpretazzjoni tad-dritt tal-Unjoni, il-Qorti tal-Ġustizzja hija, fil-prinċipju, meħtieġa li tiddeċiedi. It-tieni, id-domandi dwar l-interpretazzjoni tad-dritt tal-Unjoni magħmula mill-qorti nazzjonali fil-kuntest legiżlattiv u fattwali li hija tiddefinixxi taħt

¹⁶ C-204/08, EU:C:2009:439.

ir-responsabbiltà tagħha, u li ma huwiex il-kompitu tal-Qorti tal-Ġustizzja li tivverifika l-eżattezza tiegħu, igawdu minn preżunzjoni ta' rilevanza, sakemm ma jkollhom l-ebda rabta mal-kawża prinċipali¹⁷.

31. F'dan il-każ, il-qorti tar-rinviju spjegat preċiżament ir-raġunijiet għad-dubju li għandha rigward il-ġurisdizzjoni territorjali tagħha, li gġustifika t-talba tagħha għal deċiżjoni preliminari. Dawn huma bbażati fuq l-assenza ta' deċiżjoni espressa tal-Qorti tal-Ġustizzja f'materji ta' delitt jew kważi-delitt dwar il-portata ta-punt 2 tal-Artikolu 7 tar-Regolament Nru 1215/2012, u fuq il-ġurisprudenza stabbilita tat-Tribunal Supremo (il-Qorti Suprema), li tgħid li din id-dispożizzjoni ma teskludix l-applikazzjoni tar-regoli interni ta' ġurisdizzjoni.

32. F'dawn iċ-ċirkustanzi, id-domanda magħmula mill-qorti tar-rinviju hija, fil-fehma tiegħi, ammissibbli.

B. Fuq il-mertu

33. Permezz tad-domanda tagħha, il-qorti tar-rinviju tistaqsi jekk il-punt 2 tal-Artikolu 7 tar-Regolament Nru 1215/2012 għandux jiġi interpretat fis-sens li jiddetermina, f'materji ta' delitt jew kważi-delitt, mhux biss il-ġurisdizzjoni internazzjonali tal-qorti tal-Istat Membru li fih jinsab il-fattur ta' konnessjoni previst minn din id-dispożizzjoni, iżda wkoll il-ġurisdizzjoni territorjali tal-qorti ta' dan l-Istat.

1. Osservazzjonijiet preliminari

34. Insostenn tat-talba tagħha għal deċiżjoni preliminari, il-qorti tar-rinviju għustament fakkret li, f'kuntest fattwali identiku għal dak tal-kawża prinċipali, jiġifieri l-kartell tat-trakkijiet, il-Qorti tal-Ġustizzja ddecidiet fis-sentenza Tibor-Trans dwar il-kwistjoni tal-ġurisdizzjoni tal-qorti adita b'azzjoni għal kumpens għad-dannu kkawżat mill-ksur tad-dritt tal-kompetizzjoni. Bl-istess mod, hija nnotat li r-risposta tal-Qorti tal-Ġustizzja f'dik is-sentenza ma tirrigwardax espressament in-natura "mħallta" tar-regola ta' ġurisdizzjoni prevista fil-punt 2 tal-Artikolu 7 tar-Regolament Nru 1215/2012, b'differenza mid-deċiżjonijiet mogħtija f'materji kuntrattwali, jiġifieri s-sentenzi tat-3 ta' Mejju 2007, Color Drack¹⁸, u tad-9 ta' Lulju 2009, Rehder¹⁹.

35. Nosserva, minn naħa, li din id-domanda bla preċedent ma hijiex iżolata²⁰. Jidher għalhekk li l-qorti nazzjonali jistennew interpretazzjoni iktar preċiża tad-dispożizzjonijiet tar-Regolament Nru 1215/2012. Min-naħa l-oħra, huwa xieraq, fil-fehma tiegħi, li titqies risposta lill-qorti tar-rinviju fid-dawl tas-sentenzi Verein für Konsumenteninformation u tal-24 ta' Novembru 2020, Wikingerhof²¹, li ngħataw wara li l-Qorti tal-Ġustizzja għet adita.

¹⁷ Ara, b'mod partikolari, is-sentenzi tal-14 ta' Frar 2019, Milivojević (C-630/17, EU:C:2019:123, punti 47 u 48), kif ukoll tad-9 ta' Lulju 2020, Verein für Konsumenteninformation (C-343/19, iktar 'il quddiem is-"sentenza Verein für Konsumenteninformation", EU:C:2020:534, punt 19).

¹⁸ C-386/05, EU:C:2007:262.

¹⁹ C-204/08, EU:C:2009:439.

²⁰ Ara, b'mod partikolari, il-kawża Allianz Elementar Versicherung (C-652/20), li attwalment hija pendenti quddiem il-Qorti tal-Ġustizzja.

²¹ C-59/19, iktar 'il quddiem is-"sentenza Wikingerhof", EU:C:2020:950.

36. Huwa għalhekk li l-analiżi tiegħi ser tkun iddedikata, l-ewwel nett, għad-domanda dwar il-portata tar-regola ta' ġurisdizzjoni prevista fil-punt 2 tal-Artikolu 7 tar-Regolament Nru 1215/2012. Sussegwentement, ser nesponi xi kunsiderazzjonijiet bl-għan li niċċara l-kriterji għad-determinazzjoni tal-qorti li għandha l-ġurisdizzjoni territorjali. Fl-aħħar nett, ser neżamina s-suggeriment tal-Gvern Franciż u tal-Kummissjoni dwar il-possibbiltà tal-Istati Membri li jagħzlu organizzazzjoni materjali tal-qrati li tikkoncentra t-trattament ta' ċertu kontenzjuż quddiem qrati speċjalizzati.

37. Għall-finijiet tal-eżami ta' dawn il-punti kollha, infakkar li, b'mod konformi ma' ġurisprudenza stabbilita tal-Qorti tal-Ġustizzja, sa fejn ir-Regolament Nru 1215/2012 iħassar u jissostitwixxi r-Regolament Nru 44/2001, li min-naħa tiegħu ssostitwixxa l-Konvenzjoni ta' Brussell, l-interpretazzjoni pprovduta mill-Qorti tal-Ġustizzja f'dak li jikkoncerna d-dispożizzjonijiet ta' dawn l-istrumenti legali tal-aħħar, tapplika wkoll għar-Regolament Nru 1215/2012 meta dawn id-dispożizzjonijiet jistgħu jiġu kklassifikati bħala "ekwivalenti"²². Dan huwa l-każ tal-punt 3 tal-Artikolu 5 ta' din il-konvenzjoni u tar-Regolament Nru 44/2001, minn naħa, u tal-punt 2 tal-Artikolu 7 tar-Regolament Nru 1215/2012, min-naħa l-oħra²³.

2. Fuq id-determinazzjoni tal-ġurisdizzjoni kemm internazzjonali kif ukoll interna

38. Jien tal-fehma li d-dubju espress mill-qorti tar-rinviju rigward l-iskop tal-punt 2 tal-Artikolu 7 tar-Regolament Nru 1215/2012 jista' faċilment jitneħħa wara li ngħatat is-sentenza Wikingerhof. Il-Qorti tal-Ġustizzja ddecidiet li "*il-qorti* li għandha ġurisdizzjoni skont il-punt 2 tal-Artikolu 7 [ta' dan ir-regolament], jiġifieri, [...] dik tas-suq affettwat mill-aġir antikompetittiv allegat, hija l-iktar adattata sabiex tiddeciedi"²⁴.

39. Għaldaqstant, inqis, bħall-partijiet u l-partijiet ikkonċernati kollha li pprezentaw osservazzjonijiet bil-miktub quddiem il-Qorti tal-Ġustizzja u bħall-avukati ġenerali li esprimew ruħhom b'mod inċidentali dwar din il-kwistjoni f'kawżi preċedenti²⁵, li jista' jiġi speċifikat espressament li l-punt 2 tal-Artikolu 7 tar-Regolament Nru 1215/2012 għandu l-għan li jirregola l-ġurisdizzjoni tal-qrati mhux biss bejn l-Istati Membri, iżda wkoll fil-livell intern, filwaqt li l-kwistjonijiet proċedurali l-oħrajn jibqgħu rregolati mid-dritt tal-Istat Membru li fih tinsab il-qorti li tiġi adita²⁶.

40. Għalhekk, jista' jkun suffiċjenti li wieħed jinnota, minn naħa, bħal fis-sentenza tad-9 ta' Lulju 2009, Rehder²⁷, mogħtija f'materji kuntrattwali, fir-rigward tad-dispożizzjonijiet tar-Regolament Nru 44/2001, li l-kunsiderazzjonijiet tal-istess natura bħal dawk li fuqhom ibbażat ruħha l-Qorti tal-Ġustizzja biex tasal għall-interpretazzjoni fformulata fis-sentenza tat-

²² Ara s-sentenza Verein für Konsumenteninformation (punt 22 u l-ġurisprudenza ċċitata).

²³ Ara s-sentenza Wikingerhof (punt 20 u l-ġurisprudenza ċċitata). Huwa utli wkoll li jiġi ċċarat li l-Artikolu 4 u l-punt 1 tal-Artikolu 7 tar-Regolament Nru 1215/2012 jikkorrispondu rispettivament għall-Artikolu 2 u l-punt 1 tal-Artikolu 5 tar-Regolament Nru 44/2001.

²⁴ Ara s-sentenza Wikingerhof (punt 37 u l-ġurisprudenza ċċitata). Korsiv miżjud minni. F'dan ir-rigward, hemm lok li tiġi nnotata d-differenza fil-kliem meta mqabbel ma' dak tas-sentenza Tibor-Trans, li rreferiet għaliha l-qorti tar-rinviju. Fil-punt 34 ta' din is-sentenza jidher l-espressjonijiet "il-qrati tal-Istat Membru li fih jinsab is-suq affettwat" u "il-qrati tal-post fejn l-aġir [ta' operatur ekonomiku] jkun wettaq distorsjoni tar-regoli ta' kompetizzjoni b'sahħitha" meħuda mis-sentenza tal-5 ta' Lulju 2018, flyLAL-Lithuanian Airlines (C-27/17, iktar 'il quddiem is-"sentenza flyLAL-Lithuanian Airlines", EU:C:2018:533, punt 40), li hija ċċitata fiha.

²⁵ Ara, b'mod partikolari, il-konkluzjonijiet tal-Avukat Ġenerali Jääskinen fil-kawża Melzer (C-228/11, EU:C:2012:766, punt 34) u tal-Avukat Ġenerali Campos Sánchez-Bordona fil-kawża Verein für Konsumenteninformation (C-343/19, EU:C:2020:253, punt 74), kif ukoll fil-kawża Vereniging van Effectenbezitters (C-709/19, EU:C:2020:1056, punt 18).

²⁶ Ara, ukoll f'dan is-sens, Thode, R., "Art. 7 [Besondere Gerichtsstände]", *Beck'scher Online-Kommentar ZPO, Brüssel Ia-VO*, C.H. Beck, Munich, 2020, punt 6.

²⁷ C-204/08, EU:C:2009:439, punt 36.

3 ta' Mejju 2007, Color Drack²⁸, huma validi f'dak li jikkonċerna r-regoli ekwivalenti dwar il-ġurisdizzjoni speċjali fir-Regolament Nru 1215/2012 minhabba l-ġenasi tagħhom, l-iskop tagħhom u l-post tagħhom fis-sistema stabbilita b'dan ir-regolament. Min-naħa l-oħra, dawn ir-raġunijiet wasslu lill-Qorti tal-Ġustizzja biex tinterpreta r-regoli ta' ġurisdizzjoni fi kwistjonijiet ta' obbligi ta' manteniment fl-istess sens.

41. Madankollu, sabiex niffaċilita l-fehim tar-rabta bejn id-dispożizzjonijiet tar-Regolament Nru 1215/2012 meħuda flimkien, jidhirli li huwa xieraq li nsemmi l-elementi utli għall-interpretazzjoni tal-punt 2 tal-Artikolu 7 ta' dan ir-regolament billi nikkunsidra mhux biss il-kliem tiegħu iżda wkoll is-sistema li huwa jstabbilixxi u l-għanijiet li huwa jsegwi²⁹.

42. L-ewwel, fir-rigward tal-kliem tal-punt 2 tal-Artikolu 7 tar-Regolament Nru 1215/2012, għandhom jittiehdu lezzjonijiet mit-tqabbil tiegħu ma' dak tal-Artikolu 4(1) ta' dan ir-regolament. F'dan l-artikolu jissemmew "il-qrati" tal-Istat Membru li fit-territorju tiegħu jkunu ddomiċiljati l-persuni li jitressqu quddiem il-qorti. Din l-espressjoni ġenerali tiddetermina l-ġurisdizzjoni tal-qrati ta' Stat Membru, meħuda kollha flimkien³⁰. Id-deżinjazzjoni tal-qorti li għandha ġurisdizzjoni territorjali hija għalhekk irregolata minn regoli nazzjonali.

43. Għall-kuntrarju, fl-Artikolu 7 tar-Regolament Nru 1215/2012, bl-eċċezzjoni tal-punt 6, il-leġizlatur tal-Unjoni għażel l-espressjoni "quddiem il-qrati *tal-post*"³¹ jew "fil-qorti" peress li din hija għażla miftuħa għar-rikorrent, b'kunsiderazzjoni ta' post speċifiku, b'eċċezzjoni għar-regola ta' ġurisdizzjoni ġenerali³², skont is-sugġett tat-talba. Għalhekk, f'materji ta' delitt jew kwazi-delitt, il-kriterju stabbilit fil-punt 2 tal-Artikolu 7 ta' dan ir-regolament, huwa dak "tal-post fejn l-avveniment dannuż jkun twettaq jew jista' jitwettaq". Bl-istess mod, skont il-punt 1(a) tal-Artikolu 7 tal-imsemmi regolament, il-konvenut jista' jitressaq "fil-qrati tal-post tat-twertiq tal-obbligazzjoni in kwistjoni".

44. It-tieni, in-natura derogatorja tas-sistema stabbilita bir-Regolament Nru 1215/2012, li tippermetti lir-rikorrent li jinvoka waħda mir-regoli ta' ġurisdizzjoni speċjali previsti minn dan ir-regolament, għandha tiġi nnotata³³ sa fejn hija rrizervata għal ċerti materji jew maħsuba biex tipproteġi parti dgħajfa.

45. It-tielet, għandu jiġi enfasizzat li l-kliem ta' dawn ir-regoli ta' ġurisdizzjoni speċjali huwa ġġustifikat, kif speċifikat fil-premessa 16 tar-Regolament Nru 1215/2012, mill-għan tal-leġizlatur li jawtorizza l-għażla ta' qorti ta' Stat Membru skont il-post li miegħu tkun partikolarment

²⁸ C-386/05, EU:C:2007:262.

²⁹ Ara s-sentenza Wikingerhof (l-ewwel sentenza tal-punt 25 u l-ġurisprudenza ċċitata).

³⁰ Ara, ukoll, f'materji ta' ġurisdizzjonijiet esklużivi, is-sentenza tat-28 ta' April 2009, Apostolides (C-420/07, EU:C:2009:271, punti 48 u 50). Għalhekk, il-Qorti tal-Ġustizzja ddeċidiet li l-Artikolu 22 tar-Regolament Nru 44/2001, ekwivalenti għall-Artikolu 24 tar-Regolament Nru 1215/2012, li jinkludi lista imperattiva u eżawrjenti ta' qrati ta' ġurisdizzjoni internazzjonali esklużiva tal-Istati Membri sempliċement jiddeżinja l-Istat Membru li l-qrati tiegħu għandhom ġurisdizzjoni *ratione materiae*, minghajr madankollu ma jgħaddu l-ġurisdizzjoni fi hdan l-Istat Membru kkonċernat u li huwa kull Stat Membru li għandu jiddetermina l-organizzazzjoni ġudizzjarja tiegħu stess. Il-Qorti tal-Ġustizzja speċifikat li r-regola tal-*forum rei sitae* prevista fil-punt 1 tal-Artikolu 22 tar-Regolament Nru 44/2001 tirrigwarda l-ġurisdizzjoni internazzjonali tal-Istati Membri u mhux il-ġurisdizzjoni interna tagħhom.

³¹ Korsiv miżjud minni.

³² Ara, f'dan ir-rigward, Gaudemet-Tallon, H., u Ancel, M.-E., *Compétence et exécution des jugements en Europe, Règlements 44/2001 et 1215/2012, Conventions de Bruxelles (1968) et de Lugano (1998 et 2007)*, is-sitt edizzjoni, Librairie générale de droit et de jurisprudence, gabra "Droit des affaires", Pariġi, 2018, punt 180, p. 246 u 247. Ara, bhala paragon, dispożizzjonijiet oħrajn tar-Regolament Nru 1215/2012 li jsemmu l-qorti tal-post, jiġifieri l-Artikolu 11(1)(b) u l-Artikolu 12 f'materji ta' assigurazzjoni, l-Artikolu 18(1) f'materji ta' kuntratt konkluż minn konsumatur, kif ukoll l-Artikolu 21(1)(b) f'materji ta' kuntratti individwali ta' xogħol.

³³ Ara s-sentenzi tal-14 ta' Frar 2019, Milivojević (C-630/17, EU:C:2019:123, punt 81), kif ukoll Wikingerhof (punti 26 u 27).

marbuta t-tilwima u bl-għan li tiġi ffaċilitata l-amministrazzjoni tajba tal-ġustizzja³⁴. Dawn il-prinċipji gwidaw b'mod kostanti lill-Qorti tal-Ġustizzja fl-interpretazzjoni tar-regoli ta' ġurisprudenzja speċjali bil-ħsieb li jiġu rrikonoxxuti l-punti ta' konnessjoni xierqa biex jgħaqqdu r-regoli ta' kunflitt tal-qorti³⁵ u li tiġi ddeżinjata l-qorti l-iktar xierqa sabiex tiddeċiedi.

46. Din l-analiżi hija kkorroborata mir-rapport ta' P. Jenard dwar il-Konvenzjoni ta' Brussell³⁶ li l-analiżi tiegħu hija kkonfermata fir-rapport ta' P. Schlosser dwar il-Konvenzjoni dwar l-Adeżjoni tar-Renju tad-Danimarka, tal-Irlanda u tar-Renju Unit tal-Gran Brittanja u l-Irlanda ta' Fuq mal-Konvenzjoni ta' Brussell kif ukoll mal-Protokoll dwar l-interpretazzjoni tagħha mill-Qorti tal-Ġustizzja³⁷.

47. F'dawn iċ-ċirkustanzi u kif diġà seta' jiġi dedott mir-raġunament tas-sentenzi preċedenti tal-Qorti tal-Ġustizzja kemm f'materji kuntrattwali³⁸ kif ukoll fi kwistjonijiet ta' obbligi ta' manteniment³⁹, ma hemm l-ebda dubju li l-punt 2 tal-Artikolu 7 tar-Regolament Nru 1215/2012 jiddeżinja direttament il-qorti li għandha ġurisprudenzja⁴⁰, fid-dawl tal-għanijiet segwiti minn dan tal-aħħar.

48. Risposta bħal din, peress li tobbliga lil qorti ta' Stat Membru adita abbażi tal-punt 2 tal-Artikolu 7 tar-Regolament Nru 1215/2012 li ma tapplikax ir-regoli interni ta' ġurisprudenzja territorjali, għandha tiġi kkompletata b'mod utli, fil-fehma tiegħi, bi kjarifiki dwar il-post tal-materjalizzazzjoni tad-dannu allegat⁴¹ kif ukoll dwar id-deżinjazzjoni konkreta tal-qorti li għandha ġurisprudenzja speċjali, speċjalment fid-dawl tal-iżvilupp tal-ġurisprudenza tal-Qorti tal-Ġustizzja fi kwistjonijiet ta' ġurisprudenzja fil-każ ta' ksur tad-dritt tal-kompetizzjoni.

3. Fuq id-determinazzjoni tal-post fejn seħħ id-dannu allegat u d-deżinjazzjoni tal-qorti li għandha ġurisprudenzja

49. Fil-motivazzjoni tat-talba għal deċiżjoni preliminari, il-qorti tar-rinviju rreferiet għas-sentenzi CDC Hydrogen Peroxide⁴² u Tibor-Trans, rigward id-determinazzjoni tal-qorti li għandha ġurisprudenzja sabiex tiddeċiedi dwar azzjonijiet għal kumpens għal danni kkawżati minn akkordji ssanzjonati mill-Kummissjoni⁴³, mingħajr ma għamlet distinzjoni bejniethom, għalkemm il-Qorti tal-Ġustizzja kkunsidrat żewġ postijiet differenti tad-dannu u ċ-ċirkustanzi fattwali tal-kawża prinċipali kienu jeżiġu paragun mat-tieni sentenza.

³⁴ Ara, bħala tfakkira tal-ġurisprudenza stabbilita tal-Qorti tal-Ġustizzja dwar il-ġurisprudenzja f'materji ta' delitt jew kważi-delitt, is-sentenzi Verein für Konsumenteninformation (punt 38), kif ukoll Wikingerhof (punt 28 u l-ġurisprudenza ċċitata).

³⁵ Ara s-sentenza tat-3 ta' Mejju 2007, Color Drack (C-386/05, EU:C:2007:262, punt 30).

³⁶ Rapport dwar il-Konvenzjoni tas-27 ta' Settembru 1968 dwar il-ġurisprudenzja u l-infurzar tad-deċiżjonijiet fi kwistjonijiet ċivili u kummerċjali (ĠU 1979, C 59, p. 1), b'mod partikolari, p. 22.

³⁷ ĠU 1979, C 59, p. 71, b'mod partikolari, p. 98, punt 81 bb).

³⁸ Ara, fir-rigward tat-tieni inċiż tal-punt 1(b) Artikolu 7 tar-Regolament Nru 1215/2012, is-sentenza tal-15 ta' Ġunju 2017, Kareda (C-249/16, EU:C:2017:472, punt 46).

³⁹ Ara s-sentenza tat-18 ta' Diċembru 2014, Sanders u Huber (C-400/13 u C-408/13, iktar 'il quddiem is-"sentenza Sanders u Huber", EU:C:2014:2461, punt 30 u l-ġurisprudenza ċċitata).

⁴⁰ Ara, f'dan ir-rigward, il-kjarifiki mogħtija fis-sentenza CDC Hydrogen Peroxide (punt 55).

⁴¹ Fil-ġurisprudenza tagħha dwar il-kunċett ta' "post fejn seħħ il-fatt dannuż", il-Qorti tal-Ġustizzja ddeċidiet li hija tirreferi kemm għall-post tal-materjalizzazzjoni tad-dannu kif ukoll għal dak tal-avveniment kawżali li holoq dan id-dannu, b'mod li l-konvenut jista' jittressaq, skont l-għażla tar-rikorrent, quddiem il-qorti ta' wieħed jew l-iehor minn dawn iż-żewġ postijiet (ara s-sentenza Verein für Konsumenteninformation, punt 23 u l-ġurisprudenza ċċitata), li jippreżupponi li huma ma jikkoinċidux (ara, b'mod partikolari, is-sentenza tat-30 ta' Novembru 1976, Bier, 21/76, EU:C:1976:166, punti 24 u 25).

⁴² Ara, għal spjegazzjoni ddettaljata ta' din il-kawża, il-punti 100 u 101 ta' dawn il-konkluzjonijiet.

⁴³ Ara l-punt 22 ta' dawn il-konkluzjonijiet.

50. Għaldaqstant, fil-fehma tiegħi, il-Qorti tal-Ġustizzja għandha għalhekk l-opportunità biex tipprovdi l-kjarifiki utli kollha lill-qrati nazzjonali dwar il-portata tas-sentenza Tibor-Trans, fid-dawl tas-sentenzi Verein für Konsumenteninformation u Wikingerhof mogħtija mill-Qorti tal-Ġustizzja wara t-talba għal deċiżjoni preliminari. Il-Qorti tal-Ġustizzja għandha wkoll tispeċifika jekk jistgħux jiġu kkunsidrati diversi kriterji ta' ġurisdizzjoni sabiex jintlaħaq l-għan li jiġġustifika l-eżistenza tagħhom, jiġifieri li tingħata l-prijorità lir-rabta ta' prossimità mat-tilwima.

a) Is-sentenza Tibor-Trans

51. Għalkemm is-sentenza Tibor-Trans ingħatat f'kuntest kważi identiku għal dak tat-tilwima fil-kawża prinċipali, diversi aspetti tagħha jisthoqqilhom analiżi iktar iddetaljata.

52. L-ewwel, bħal fil-kawża prinċipali, fil-kawża li tat lok għas-sentenza Tibor-Trans, il-qorti tar-rinviju kienet giet adita b'azzjoni għall-kumpens għad-danni, li kienu jikkonsistu fi spejjeż addizzjonali mħallsa minhabba l-prezzijiet artifiċjalment għolja applikati għal trakkijiet, ikkawżati mill-istess Prattiki antikompetittivi.

53. Għalkemm, fil-kawża li tat lok għas-sentenza Tibor-Trans, il-kumpannija rikorrenti kienet għażlet li tressaq l-azzjoni tagħha kontra wieħed biss mill-parteciċipanti fl-akkordju inkwistjoni u li hija ma kinitx forniet ruħha mingħandu⁴⁴, f'dan il-każ, RH fittxet, fost kumpanniji oħrajn responsabbli għall-akkordju inkwistjoni, diversi minnhom stabbiliti barra Spanja, u li mingħandhom it-trakkijiet mmanifatturati minnhom ma kinux inxtraw direttament. Barra minn hekk, RH fittxet lis-sussidjarja Spanjola ta' dawn il-kumpanniji⁴⁵ li minnha jiddependi l-konċessjonarju tal-karozzi Spanjol li mingħandu RH forniet ruħha, kif jista' jiġi dedott mill-annessi tal-proċess⁴⁶.

54. It-tieni, fil-kawża li tat lok għas-sentenza Tibor-Trans, il-qorti tar-rinviju kellha dubju dwar l-applikazzjoni b'analogija tas-sentenza CDC Hydrogen Peroxide, li fiha l-Qorti tal-Ġustizzja kienet identifikat bħala qorti li għandha ġurisdizzjoni dik tas-sede tal-kumpannija rikorrenti, minhabba l-assenza ta' rabta kuntrattwali diretta bejn il-partijiet u minhabba l-obbligu li ma tintgħazilx regola ta' ġurisdizzjoni li tiffavorixxi l-*forum actoris*⁴⁷.

55. Il-Qorti tal-Ġustizzja ddeċidiet li "l-punt 2 tal-Artikolu 7 tar-Regolament Nru 1215/2012 għandu jiġi interpretat fis-sens li, fil-kuntest ta' kawża għal kumpens għal dannu kkawżat minn ksur skont l-Artikolu 101 TFUE, li jikkonsisti b'mod partikolari f'arrangamenti kollużivi dwar l-iffissar tal-prezzijiet u ż-żieda fil-prezzijiet gross tat-trakkijiet, il-'post fejn seħħ il-fatt dannuż' jirreferi, f'sitwazzjoni bħal dik inkwistjoni fil-kawża prinċipali, għall-post tas-suq affettwat minn

⁴⁴ Ara s-sentenza Tibor-Trans (punt 36).

⁴⁵ Nenfasisza li d-dubji tal-qorti tar-rinviju ma jirrigwardawx l-għażla taċ-ċitazzjoni tas-sussidjarja Spanjola. F'dan ir-rigward, bħall-Gvern Spanjol, nispeċifika li l-Qorti tal-Ġustizzja dalwaqt ser tiddeċiedi (il-kawża Sumal (C-882/19)) jekk, fil-kuntest ta' azzjonijiet privati għal kumpens għad-dannu mgarrab minn vittma ta' Prattika antikompetittiva kkonstatata mill-Kummissjoni, f'dan il-każ, id-deċiżjoni dwar il-kartell tat-trakkijiet, din il-vittma għandhiex id-dritt li titlob kumpens għal dan id-dannu mhux lill-kumpannija omm speċifikament imsemmija fid-deċiżjoni tal-Kummissjoni, iżda lis-sussidjarji li jagħmlu parti mill-istess grupp ta' kumpanniji, fuq il-bażi tat-teorija tal-unità ekonomika fid-dritt tal-kompetizzjoni (ara l-konklużjonijiet tal-Avukat Generali Pitruzzella fil-kawża Sumal (C-882/19, EU:C:2021:293)).

⁴⁶ Mill-proċess li għandha l-Qorti tal-Ġustizzja ma jidherx li, bħal fil-kawża li wasslet għas-sentenza Tibor-Trans (ara l-punt 30), il-konċessjonarji Spanjoli kienu qegħdin jittrasferixxu ż-żieda tal-prezzijiet fuq ix-xerrejja finali. L-assenza ta' proċedura mibdija minn jew kontra x-xerrejja diretti timmilita favur l-uniformità tal-prattiki.

⁴⁷ Ara s-sentenza Tibor-Trans (punt 19).

dan il-ksur, jiġifieri l-post fejn il-prezzijiet tas-suq ġew distorti, li fi hdanu l-vittma tallega li sofriet dan id-dannu, anki jekk l-azzjoni hija diretta kontra parteċipant fl-akkordju inkwistjoni li miegħu din il-vittma ma kinitx stabbilixxiet relazzjonijiet kuntrattwali”⁴⁸.

56. *Rigward id-determinazzjoni tad-dannu*, il-Qorti tal-Ġustizzja nnotat li “id-dannu allegat fil-kawża prinċipali essenzjalment jirriżulta mill-ispiza addizzjonali mħallsa minhabba l-prezzijiet artifiċjalment għolja u, minhabba f’hekk, jidher li huwa l-konsegwenza immedjata tal-ksur skont l-Artikolu 101 TFUE u għaldaqstant jikkostitwixxi dannu dirett li fuqu tista’ tkun ibbażata, bħala prinċipju, il-ġurisdizzjoni tal-qrati tal-Istat Membru li fit-territorju tiegħu dan ikun immaterjalizza ruħu”⁴⁹.

57. *Rigward il-post tad-dannu mgarrab direttament*, il-Qorti tal-Ġustizzja ddecidiet li, “meta s-suq affettwat mill-aġir antikompetittiv ikun jinsab fl-Istat Membru li fit-territorju tiegħu jkun allegatament seħħ id-dannu allegat, għandu jiġi kkunsidrat li l-post fejn ikun immaterjalizza ruħu d-dannu, għall-finijiet tal-applikazzjoni tal-punt 2 tal-Artikolu 7 tar-Regolament Nru 1215/2012, huwa f’dan l-Istat Membru”⁵⁰.

58. Insostenn ta’ din id-deċiżjoni, il-Qorti tal-Ġustizzja ċċitat il-punt 40 tas-sentenza flyLAL-Lithuanian Airlines. Għaldaqstant, ninnota, minn naħa, li, f’kawża ta’ akkordju fuq il-prezzijiet tal-istess tip u ssanzjonata taħt l-istess kundizzjonijiet bħal dik li serviet bħala bażi għall-azzjoni għad-danni fis-sentenza CDC Hydrogen Peroxide⁵¹, il-Qorti tal-Ġustizzja estendiet is-soluzzjoni li kienet adottat f’kawża li fiha kunsill tal-kompetizzjoni nazzjonali kien ikkonstata abbuż ta’ pożizzjoni dominanti u ġie allegat ftehim antikompetittiv⁵². Min-naħa l-oħra, din is-soluzzjoni hija bbażata fuq il-konkordanza bejn żewġ elementi, jiġifieri il-post tas-suq affettwat u l-post fejn allegatament seħħ id-dannu allegat⁵³.

59. B’mod iktar ġenerali, fis-sentenza Tibor-Trans, il-bosta riferimenti oħra għas-sentenza flyLAL-Lithuanian Airlines jirriflettu l-evoluzzjoni tal-ġurisprudenza tal-Qorti tal-Ġustizzja bl-għan li jiġu armonizzati l-punti ta’ konnessjoni mal-post tad-dannu mgarrab direttament, kemm jekk huma spejjeż addizzjonali mgarrba waqt ix-xiri⁵⁴ kif ukoll jekk huma telf ta’ bejgħ⁵⁵, u mingħajr ma tagħmel distinzjoni bejn jekk l-aġir antikompetittiv kienx ġie kkonstatat b’deċiżjoni preċedenti ta’ awtorità jew le⁵⁶.

60. Din il-linja ta’ ġurisprudenza favur ir-riferiment għas-suq affettwat minn Prattiki antikompetittivi li għalihom jintalab kumpens quddiem qorti giet ikkonfermata reċentement fis-sentenza Wikingerhof li fiha l-Qorti tal-Ġustizzja ddecidiet li azzjoni li jkollha l-għan li twaqqaf ċertu aġir implimentat fil-kuntest tar-relazzjoni kuntrattwali bejn ir-rikorrent u

⁴⁸ Sentenza Tibor-Trans (punt 37).

⁴⁹ Sentenza Tibor-Trans (punt 31).

⁵⁰ Sentenza Tibor-Trans (punt 33).

⁵¹ Ara s-sentenza CDC Hydrogen Peroxide (punt 10).

⁵² Ara s-sentenza flyLAL-Lithuanian Airlines (punti 20 u 34).

⁵³ Ara, fuq l-impatt tal-assenza ta’ konkordanza, il-punt 95 ta’ dawn il-konkluzjonijiet.

⁵⁴ Ara s-sentenzi CDC Hydrogen Peroxide (punt 52) u Tibor-Trans (punt 26).

⁵⁵ Ara s-sentenza flyLAL-Lithuanian Airlines (punt 36).

⁵⁶ Fuq id-dritt ta’ kull persuna li tqis lilha nnifisha leża minn ksur tar-regoli tad-dritt tal-kompetizzjoni li titlob kumpens għad-dannu mgarrab li jkun indipendenti mill-konstatazzjoni preċedenti ta’ tali ksur minn awtorità tal-kompetizzjoni, ara l-punt 67 u n-nota ta’ qiegħ il-paġna 68 ta’ dawn il-konkluzjonijiet. Ara, ukoll, il-premessi 3, 12 u 13 tad-Direttiva 2014/104/UE tal-Parlament Ewropew u tal-Kunsill tas-26 ta’ Novembru 2014 dwar ċerti regoli li jirregolaw l-azzjonijiet għad-danni skont il-liġi nazzjonali għall-ksur tad-dispożizzjonijiet tal-liġi tal-kompetizzjoni tal-Istati Membri u tal-Unjoni Ewropea (GU 2014, L 349, p. 1).

l-konvenut u bbażata fuq allegazzjoni ta' abbuż minn pożizzjoni dominanti mwettaq minn dan tal-aħħar, bi ksur tad-dritt tal-kompetizzjoni, taqa' taħt materji ta' delitt jew kwazi-delitt, fis-sens tal-punt 2 tal-Artikolu 7 tar-Regolament Nru 1215/2012⁵⁷.

61. Il-Qorti tal-Ġustizzja qieset li, fiċ-ċirkustanzi tal-kawża prinċipali inkwistjoni, “il-qorti li għandha ġurisdizzjoni skont il-punt 2 tal-Artikolu 7 tar-Regolament Nru 1215/2012, jiġifieri [...] dik tas-suq affettwat mill-aġir antikompetittiv allegat, hija l-iktar adattata sabiex tiddeċiedi dwar il-kwistjoni prinċipali tal-fondatezza ta' din l-allegazzjoni, u dan b'mod partikolari *f'termini ta' ġbir u ta' evalwazzjoni tal-provi rilevanti f'dan ir-rigward*”⁵⁸.

62. Ninnota, minn naħa, li fis-sentenza Wikingerhof, il-Qorti tal-Ġustizzja tat importanza partikolari lil din il-kjarifika dwar il-post fejn il-fatt dannuż ikun seħħ jew jista' jseħħ peress li għet mistoqsija dwar l-applikabbiltà tal-punt 2 tal-Artikolu 7 tar-Regolament Nru 1215/2012 skont il-klassifikazzjoni tat-talbiet tar-rikorrent⁵⁹ u mhux dwar id-determinazzjoni ta' wieħed mill-kriterji ta' ġurisdizzjoni mehuda minn dan l-artikolu⁶⁰.

63. Min-naħa l-oħra, jidher li għandhom jittieħdu xi lezzjonijiet mir-riferimenti, fil-punt 37 tas-sentenza Wikingerhof, għas-sentenzi Tibor-Trans u Verein für Konsumenteninformation sabiex tiġi ġġustifikata, b'analogija, id-deċizjoni tal-Qorti tal-Ġustizzja dwar il-ġurisdizzjoni.

b) Il-ġustifikazzjoni tal-għażla tal-post tas-suq affettwat sabiex jinstab il-post tad-dannu

64. Fil-punt 34 tas-sentenza Tibor-Trans, li għalih tirreferi s-sentenza Wikingerhof⁶¹ u li għandu jinqara flimkien mal-punti 33 u 35 ta' din l-ewwel sentenza, il-Qorti tal-Ġustizzja qieset li l-għażla tal-post *li fih jinsab is-suq affettwat* fejn il-vittma tallega li garrbet dannu tirriżulta mill-ħtieġa li tinstab il-qorti *li tkun fl-aħjar pożizzjoni* biex teżamina l-azzjonijiet għad-danni b'rabta ma' att li jirrestringi l-kompetizzjoni, *li tiġi żgurata l-prevedibbiltà ta' tali regola* għall-operatur ekonomiku inkwistjoni u li *jiġu ssodisfatti r-rekwiziti ta' koerenza mal-liġi applikabbli* għal tali rikorsi għad-danni⁶².

65. Fil-punt 38 tas-sentenza Verein für Konsumenteninformation, li għalih is-sentenza Wikingerhof ukoll tirreferi⁶³, il-Qorti tal-Ġustizzja ġġustifikat l-interpretazzjoni li wasslitha biex tagħzel *bħala post tal-materjalizzazzjoni tad-dannu dak fejn il-vettura inkwistjoni kienet inxtrat*⁶⁴ bħala li kienet “[u]koll konformi mal-għanijiet ta' prossimità u ta' amministrazzjoni tajba tal-ġustizzja, imsemmija fil-premessa 16 tar-Regolament Nru 1215/2012, sa fejn, *sabiex tiddetermina l-ammont tad-dannu mġarrab*, il-qorti nazzjonali tista' tkun meħtieġa *li tevalwa*

⁵⁷ Ara s-sentenza Wikingerhof (punti 36 u 38).

⁵⁸ Sentenza Wikingerhof (punt 37). Korsiv miżjud minni.

⁵⁹ Ara s-sentenza Wikingerhof (punti 33 sa 35).

⁶⁰ F'dan ir-rigward, ara l-konklużjonijiet tal-Avukat Ġenerali Saugmandsgaard Øe fil-kawża Wikingerhof (C-59/19, EU:C:2020:688, nota ta' qiegħ il-paġna 20).

⁶¹ Il-punt 34 tas-sentenza Tibor-Trans jirriproduci parzjalment il-punt 40 tas-sentenza flyLAL-Lithuanian Airlines.

⁶² Fil-punt 35 tas-sentenza Tibor-Trans jissemmew il-premessa 7 u l-Artikolu 6(3)(a) tar-Regolament (KE) Nru 864/2007 tal-Parlament Ewropew u tal-Kunsill tal-11 ta' Lulju 2007 dwar il-liġi applikabbli għall-obbligazzjonijiet mhux kuntrattwali (Ruma II) (ĠU 2007, L 199, p. 40). Dan l-artikolu, applikabbli mill-11 ta' Jannar 2009, jipprevedi li l-liġi applikabbli fil-każ ta' azzjonijiet għad-danni b'rabta ma' att li jirrestringi l-kompetizzjoni hija dik tal-pajjiż fejn is-suq ikun, jew jista' jkun, affettwat.

⁶³ F'dan il-punt, sar riferiment għall-punt 34 tas-sentenza Tibor-Trans.

⁶⁴ Ara s-sentenza Verein für Konsumenteninformation (punt 35).

l-kundizzjonijiet tas-suq fl-Istat Membru li fit-territorju tiegħu nxtrat l-imsemmija vettura. Issa, il-qrati ta' dan l-aħħar Stat Membru x'aktarx ikunu fl-aħħar pożizzjoni biex jiksbu bl-iktar faċilità aċċess għall-mezzi ta' prova neċessarji għar-realizzazzjoni ta' dawn l-evalwazzjonijiet"⁶⁵.

66. F'dawn it-tliet sentenzi, l-evoluzzjoni tal-ġustifikazzjoni tal-punt ta' konnessjoni magħżul mill-Qorti tal-Ġustizzja juri, fil-fehma tiegħi, it-tehid inkunsiderazzjoni konkret tad-dimensjoni partikolari tal-kontenzjuż f'materji ta' kompetizzjoni. Fil-fatt, fil-każ ta' aġir illegali li jaffettwa suq ekonomiku, l-aċċess iffacilitat għall-mezzi ta' prova meħtieġa għall-evalwazzjoni tal-kundizzjonijiet ta' dan is-suq u tal-konsegwenzi ta' tali aġir jikkontribwixxi għal organizzazzjoni utli tal-proċeduri⁶⁶. Għaldaqstant huwa element deċiżiv fl-għażla tal-qorti l-iktar xierqa biex tiżgura l-osservanza tar-regoli ta' kompetizzjoni b'saħħitha li tinvolvi s-sanzjonar ta' kwalunkwe ksur tagħha u l-garanzija tal-effettività tad-dritt għall-protezzjoni tal-vittma.

67. Għalhekk, il-ġurisprudenza tal-Qorti tal-Ġustizzja, imtennija fuq il-bażi ta' tali kunsiderazzjonijiet probatorji prammatici, għandha titqiegħed mill-ġdid f'kuntest li l-importanza tiegħu giet enfasizzata jerga' iktar reċentement⁶⁷. Fil-fatt, il-kostruzzjoni tal-ġurisprudenza tal-Qorti tal-Ġustizzja tkompli tikkontribwixxi għall-implimentazzjoni tad-dritt tal-kompetizzjoni u, b'mod speċjali, tal-fażi privata tal-applikazzjoni tal-Artikolu 101 TFUE⁶⁸, peress li tiffavorixxi l-iżvilupp u l-konsolidazzjoni tal-azzjonijiet għad-danni mressqa quddiem il-qrati nazzjonali⁶⁹. F'dan ir-rigward, għandu jiġi enfasizzat li l-Qorti tal-Ġustizzja fdat lil dawn il-qrati bis-salvagwardja ta' dan id-dritt, li jsaħħaħ in-natura operattiva tar-regoli tal-kompetizzjoni tal-Unjoni⁷⁰. Barra minn hekk, il-Qorti tal-Ġustizzja ċċarat li l-azzjonijiet għad-danni għal ksur tar-regoli tal-kompetizzjoni tal-Unjoni, imressqa quddiem il-qrati nazzjonali, huma parti integrali mis-sistema ta' implimentazzjoni ta' dawn ir-regoli, li għandha l-għan li trazzan l-aġir antikompetittiv tal-kumpanniji u li tiskoraġġixxi lil dawn tal-aħħar milli jwettqu aġir bħal dan⁷¹.

68. Finalment, l-azzjoni komplementari tal-awtoritajiet tal-kompetizzjoni tal-Istati Membri u tal-qrati nazzjonali giet stabbilita fir-Regolament (KE) Nru 1/2003 tal-Kunsill tas-16 ta' Diċembru 2002 fuq l-implimentazzjoni tar-regoli tal-kompetizzjoni mnizzlin fl-Artikoli 81

⁶⁵ Korsiv miżjud minni.

⁶⁶ Ara s-sentenzi CDC Hydrogen Peroxide (punt 53) u flyLAL-Lithuanian Airlines (punt 27, kif ukoll il-ġurisprudenza ċċitata f'materji ta' responsabbiltà ta' delitti).

⁶⁷ Ara r-rapport tal-Kummissjoni dwar l-implimentazzjoni tad-Direttiva 2014/104 (SWD(2020) 338 final), disponibbli fl-indirizz tal-Internet li ġej: https://ec.europa.eu/competition/antitrust/actionsdamages/report_on_damages_directive_implementation_en.pdf, kif ukoll il-preżentazzjoni tiegħu minn Ronzano, A., "Dommages: La Commission européenne publie un rapport transitoire sur l'évaluation de la directive "dommages" et de sa transposition par les États membres (directive 2014/104/EU)", *Concurrences*, Institut de droit de la concurrence, Pariġi, 2021, Nru 1, u l-istqarrija għall-istampa tal-Kummissjoni: https://ec.europa.eu/commission/presscorner/detail/fr/ip_20_2413.

⁶⁸ Il-Qorti tal-Ġustizzja ddeċidiet li l-effikaċja sħiħa tal-Artikolu 101 TFUE u, b'mod partikolari, l-effett utli tal-projbizzjoni stipulata fil-paragrafu 1 tiegħu jiġu kompromessi li kieku ma kienx possibbli għal kull persuna li titlob kumpens għad-dannu kkawżat lilha minn kuntratt jew minn aġir li jista' joħloq restrizzjoni jew distorsjoni tal-kompetizzjoni (sentenza tal-20 ta' Settembru 2001, Courage u Crehan (C-453/99, EU:C:2001:465, punt 26)) meta teżisti rabta kawżali bejn id-dannu sostnut u akkordju jew Prattika pprojbita mill-Artikolu 101 TFUE (sentenza tal-14 ta' Marzu 2019, Skanska Industrial Solutions et (C-724/17, EU:C:2019:204, punti 25 u 26 u l-ġurisprudenza ċċitata)).

⁶⁹ Ara r-rapport tal-Kummissjoni ċċitat fin-nota ta' qiegħ il-paġna 67 ta' dawn il-konklużjonijiet, li fih hija tinnota li n-numru ta' azzjonijiet privati quddiem il-qrati nazzjonali għal kumpens għad-danni minhabba ksur tar-regoli tal-kompetizzjoni tela' minn madwar 50 kawża fil-bidu tas-sena 2014 għal 239 matul is-sena 2019, wara li giet adottata d-Direttiva 2014/104. Ara, ukoll, Wurmnest, W., "Forum Shopping bei Kartellschadensersatzklagen und die Kartellschadensersatzrichtlinie", *Neue Zeitschrift für Kartellrecht*, C.H. Beck, Munich, 2017, Nru 2, taht III, 2, c), u n-nota ta' qiegħ il-paġna 64.

⁷⁰ Ara s-sentenzi tat-30 ta' Jannar 1974, BRT u Société belge des auteurs, compositeurs et éditeurs (127/73, EU:C:1974:6, punti 15 u 16), kif ukoll tal-20 ta' Settembru 2001, Courage u Crehan (C-453/99, EU:C:2001:465, punt 25).

⁷¹ Ara s-sentenza tal-14 ta' Marzu 2019, Skanska Industrial Solutions et (C-724/17, EU:C:2019:204, punt 45), u, b'analogija, is-sentenza tal-21 ta' Jannar 2021, Whiteland Import Export (C-308/19, EU:C:2021:47, punt 56).

u 82 tat-Trattat⁷². Barra minn hekk, sabiex tirregola l-azzjonijiet għad-danni fid-dritt nazzjonali għall-ksur tad-dispożizzjonijiet tad-dritt tal-kompetizzjoni tal-Istati Membri u tal-Unjoni, id-Direttiva 2014/104 ddefinixxiet regoli proċedurali u sostantivi godda, li kellhom jiġu trasposti fl-Istati Membri kollha sa mhux iktar tard mis-27 ta' Diċembru 2016⁷³.

69. Madankollu, għalkemm dawn ir-regoli għandhom l-għan li jippermettu lill-kumpanniji leżi li jiġu kkompensati b'mod sħiħ billi jipprevedu b'mod partikolari regoli ta' prova intiżi biex jегħlbu d-diffikultajiet kbar ikkawżati mill-kundizzjonijiet tal-implimentazzjoni tar-responsabbiltà fil-kontenzjuż tal-kumpens għad-danni fid-dritt tal-kompetizzjoni, huma ma jipprevedux dispożizzjonijiet speċifiċi dwar il-ġurisdizzjoni.

70. Għaldaqstant, għalkemm, fil-principju, id-determinazzjoni mill-Qorti tal-Ġustizzja fis-sentenza Tibor-Trans, tal-post tal-materjalizzazzjoni tad-dannu bħala dak il-post tas-suq affettwat mill-ksur, jiġifieri l-post fejn il-prezzijiet tas-suq ġew distorti, li fih il-vittma tallega li sofriet dan id-dannu⁷⁴, hija adattata għall-kuntest li għadni kemm fakkart biex jiġi ddeterminat liema hija l-qorti li għandha ġurisdizzjoni internazzjonalment⁷⁵, jidhirli li dan il-post ma huwiex preċiż biżżejjed biex jiddeżinja l-qorti li għandha ġurisdizzjoni territorjali fi hdan l-Istat Membru kkonċernat⁷⁶. Madankollu, fil-fehma tiegħi, fid-dawl ta' sentenzi oħrajn tal-Qorti tal-Ġustizzja, din hija sors ta' incertezza legali fil-mument li fih tintgħazel l-għażla tal-ġurisdizzjoni prevista fil-punt 2 tal-Artikolu 7 tar-Regolament Nru 1215/2012 disponibbli għar-rikorrent⁷⁷.

71. Għalhekk jidhirli li huwa xieraq li r-risposta tal-Qorti tal-Ġustizzja għad-domandi tal-qorti tar-rinviju, li għandha, minhabba ċ-ċirkustanzi tal-kawża prinċipali, issegwi l-loġika tas-sentenza Tibor-Trans, tkun ikkompletata fuq dan il-punt sabiex il-qorti nazzjonali jkollhom risposta li tmur lil hinn mill-kuntest strett tal-kawża li ġġustifikat it-talba għal deċiżjoni preliminari. In-numru ta' proċeduri li jistgħu jinbdew minhabba d-daqs tal-akkordju inkwistjoni għandu wkoll jiġi kkunsidrat.

c) Il-post preċiż tad-dannu allegat fi hdan is-suq affettwat għall-finijiet tad-deżinjazzjoni tal-qorti kompetenti

72. Fis-sentenza *flyLAL-Lithuanian Airlines*, li tikkostitwixxi l-bażi tas-sentenza Tibor-Trans, il-Qorti tal-Ġustizzja ddecidiet li, "fil-kuntest ta' kawża għal kumpens għal dannu kkawżat minn aġir antikompetittiv, il-'post fejn seħħ il-fatt dannuż' jirreferi, f'sitwazzjoni bħal dik inkwistjoni

⁷² ĠU 2003, L 1, p. 1. Ara l-premessa 7 u l-Artikolu 6 ta' dan ir-regolament. Ara, ukoll, fir-rigward tal-modernizzazzjoni tar-regoli u tal-proċeduri relatati mal-applikazzjoni tal-Artikoli 101 u 102 TFUE, magħmula mir-Regolament Nru 1/2003, il-konklużjonijiet tal-Avukat Ġenerali Pitruzzella fil-kawża Whiteland Import Export (C-308/19, EU:C:2020:639, punt 50).

⁷³ Ara r-rapport tal-Kummissjoni ċitat fin-nota ta' qiegħ il-paġna 67 ta' dawn il-konklużjonijiet. Din tinnota fl-imsemmi rapport li 21 Stat Membru ttardjaw fit-traspożizzjoni tad-Direttiva 2014/104 u li n-numru ta' każijiet ta' applikazzjoni tad-direttiva trasposta mill-qorti nazzjonali għadu ma huwiex sinjifikattiv biżżejjed. Il-Kummissjoni tenfasizza li jgħaddu medja ta' tlettax-il sena bejn il-bidu ta' Prattika antikompetittiva u d-deċiżjoni tal-qorti li tagħti d-danni. Ara, ukoll, il-punt 108 ta' dawn il-konklużjonijiet.

⁷⁴ Ara l-punti 33 u 37 ta' din is-sentenza.

⁷⁵ Ara l-punt 39 ta' dawn il-konklużjonijiet.

⁷⁶ Din il-konstatazzjoni hija kondiviża mill-Kummissjoni fit-tweġiba tagħha għall-mistoqsijiet bil-miktub tal-Qorti tal-Ġustizzja. Ara, b'mod iktar ġenerali, dwar id-diffikultà biex jinstab il-post tal-ksur inkwistjoni, Ancel, M.-E., "Un an de droit international privé du commerce électronique", *Communication Commerce électronique*, LexisNexis, Pariġi, 2021, Nru 1, punt 4.

⁷⁷ Ara, f'dan ir-rigward, Heuzé, V., Mayer, P., u Remy, B., *Droit international privé*, it-12-il edizzjoni, Librairie générale de droit et de jurisprudence, Pariġi, 2019, punt 296, p. 203 u 204. Ara, ukoll, fir-rigward tar-raġunament tal-ġurisprudenza tal-Qorti tal-Ġustizzja, Thode, R., *op.cit.*, punti 93 u 95a.

fil-kawża prinċipali, b'mod partikolari, għall-post fejn ikun seħħ it-telf ta' profitti li jikkonsisti f'telf ta' bejgħ, jiġifieri l-post tas-suq affettwat mill-imsemmi aġir li fih il-vittma tallega li garrbet dan it-telf⁷⁸.

73. Il-post preċiż tad-dannu allegat seta' faċilment jiġi dedott minn din l-interpretazzjoni. Fil-fatt, it-tilwima qamet minhabba l-aġir antikompettitiv ta' operatur ekonomiku fis-suq li fih il-vittma ta' dan l-aġir, kumpannija tal-ajru, kienet twestaq il-parti l-kbira tal-attivitajiet tagħha, jiġifieri titjiriet organizzati minn u lejn Vilnius (il-Litwanja), il-belt kapitali tal-Istat Membru li fih kienet stabbilita din il-kumpannija. Il-Qorti tal-Ġustizzja kkonstatat li dan kien is-“suq essenzjalment affettwat”⁷⁹.

74. Barra minn hekk, fil-punt 40 tas-sentenza flyLAL-Lithuanian Airlines, il-Qorti tal-Ġustizzja nnotat li din is-soluzzjoni hija bbażata fuq il-konkordanza ta' żewġ elementi li huma l-post tas-suq affettwat minn prattiki li holqu distorsjoni tal-kompetizzjoni u dak ta' fejn seħħ id-dannu allegat ikkawżat minn dawn il-prattiki. F'dan is-sens, ir-restrizzjoni tal-ġurisdizzjoni għad-dannu mgarrab fit-territorju ta' Stat Membru wieħed kif ukoll l-eżistenza ta' rabta bejn il-ksur tal-interess ġenerali u dak tal-interessi tal-kumpannija jew, b'mod iktar ġenerali, tal-interessi privati, huma ggarantiti.

75. Madankollu, ladarba s-suq affettwat kien dak li fih il-vittma kienet tiżviluppa l-parti l-kbira tal-attivitajiet tagħha ta' bejgħ ta' titjiriet u ladarba kienet garrbet telf ta' profitti⁸⁰, din il-kundizzjoni ta' konkordanza kienet neċessarjament issodisfatta⁸¹. Din kellha twassal, b'mod konkret, biex tiddeżinja l-qorti li għandha ġurisdizzjoni territorjali bħala dik tal-post fejn hija stabbilita l-kumpannija vittma tal-prattiki antikompettitivi⁸², minhabba n-natura tad-dannu allegat.

76. *Fis-sentenza Tibor-Trans*, ġie adottat raġunament simili għal dak użat fis-sentenza flyLAL-Lithuanian Airlines. Il-Qorti tal-Ġustizzja setgħet tikkonstata l-eżistenza ta' rabta bejn is-suq affettwat mill-ksur u dak fejn il-vittma allegat li garrbet spejjeż addizzjonali minhabba l-fatt li, bħal fil-kawża prinċipali, is-suq affettwat mill-akkordju fuq il-prezz tat-trakkijiet huwa dak tal-Istat Membru li fih il-kumpannija vittma tiegħu xtrat il-vetturi, permezz ta' konċessjonarju, stabbilit fl-istess Stat li huwa wkoll dak fejn hija teżerċita l-attivitajiet ta' trasport tagħha⁸³.

⁷⁸ Sentenza flyLAL-Lithuanian Airlines (punt 43).

⁷⁹ Ara s-sentenza flyLAL-Lithuanian Airlines (punti 38 u 39).

⁸⁰ Ara s-sentenza flyLAL-Lithuanian Airlines (punt 39).

⁸¹ Ara, rigward il-konċidenza tad-dannu mgarrab fis-suq minhabba li dannu huwa kkawżat lis-suq, l-analiżi ta' Farnoux, E., *Les considérations substantielles dans le règlement de la compétence internationale des juridictions: réflexions autour de la matière délictuelle*, Volum I, tezi tad-dottorat ipprezentata fl-20 ta' Ottubru 2017, punt 303. F'dan ir-rigward, huwa jispeċifika, għustament fil-fehma tiegħi, li “il-proposta tista' saħansitra ssir bil-maqlub: peress li s-suq jikkonsisti fir-relazzjonijiet tal-atturi ekonomiċi, huwa minhabba li dawn ir-relazzjonijiet jiġu affettwati (ċerti atturi jgarrbu dannu fih) li s-suq jiġi affettwat. Fl-aħhar mill-aħhar, l-effett fuq is-suq jista' jiġi analizzat bħala d-dannu kkawżat lill-vittmi (indefiniti), bl-għarfien li l-vittma (definita) li titlob kumpens neċessarjament hija waħda mill-vittmi (indefiniti)”. [traduzzjoni libera]

⁸² Ara, ukoll f'dan is-sens, f'dak li jirrigwarda l-portata tas-sentenza Wikingerhof, li minnha, b'mod partikolari, Ronzano, A., iddeduċa li “lukanda li tuża l-pjattaforma Booking.com tista' fil-prinċipju tressaq lil din tal-aħhar quddiem qorti tal-Istat Membru li fih din il-lukanda hija stabbilita biex ittemm kull abbuż eventwali minn pożizzjoni dominanti, anki jekk l-aġir iddenunzjat jitwettaq fil-kuntest ta' relazzjoni kuntrattwali” (“Ġurisdizzjoni: il-Qorti tal-Ġustizzja tal-Unjoni Ewropea għustament tghid li azzjoni għad-danni bbażata fuq l-obbligu legali li persuna tastjeni minn kull abbuż minn pożizzjoni dominanti, taqa' taħt il-materji ta' delitt jew kwazi-delitt fis-sens tar-Regolament Brussell I a (*Wikingerhof/Booking*)” [traduzzjoni libera], *Concurrences*, Institut de droit de la concurrence, Pariġi, 2021, Nru 1).

⁸³ Ara s-sentenza Tibor-Trans (punti 12, 30 u 33).

77. Għalhekk, fis-sentenza Tibor-Trans, il-Qorti tal-Ġustizzja għażlet bhala post fejn seħh id-dannu l-“post fejn il-prezzijiet tas-suq ġew distorti, li fi hdanu l-vittma tallega li sofriet [...] dannu”⁸⁴, u mhux dak fejn tħallu l-ispejjeż addizzjonali⁸⁵ li seta’ jiġi bbażat fuq adattament dirett tal-punt 43 tas-sentenza flyLAL-Lithuanian Airlines⁸⁶, mingħajr madankollu ma speċifikat li huwa l-post tal-materjalizzazzjoni tad-dannu⁸⁷.

78. Madankollu, għandu jiġi kkonstatat, minn naħa, li l-qorti li għandha ġurisdizzjoni territorjali fl-Istat Membru ddezinjat b’dan il-mod ma hijiex identifikabbli b’mod ċar, kuntrarjament għal dak li ddeċidiet il-Qorti tal-Ġustizzja fis-sentenza CDC Hydrogen Peroxide, f’każ simili ta’ ksur issanzjonat mill-Kummissjoni, jiġifieri li tagħzel bhala punt ta’ konnessjoni l-post tas-sede tal-persuna leża.

79. Min-naħa l-oħra, sabiex wiehed imur lil hinn mill-kuntest fattwali li fih il-Qorti tal-Ġustizzja qiegħda tiġi mistoqsija, għandha titqies il-varjetà taċ-ċirkustanzi li fihom jista’ jiġġarrab dannu fil-każ ta’ akkordju fuq il-prezzijiet, li huwa differenti hafna mill-każijiet ta’ hsara għall-iżvilupp ta’ attività ekonomika. Fil-fatt, partikolarment fis-settur tal-bejgħ ta’ vetturi u tat-trasport, il-post tas-suq affettwat mill-prattiki antikompetittivi li jwasslu għal spejjeż addizzjonali mhux neċessarjament jaqbel mal-post tax-xiri tal-beni inkwistjoni jew dak fejn jiġu eżerċitati l-attivitàjiet tax-xerrej finali, b’mod differenti mis-sitwazzjoni tax-xerrej dirett.

80. Għal dawn ir-raġunijiet, u fid-dawl tal-prinċipju li l-kunċett ta’ “post fejn seħh il-fatt dannuż” għandu jiġi interpretat b’mod strett⁸⁸, għandhom jiġu stabbiliti l-kriterji għall-identifikazzjoni tal-qorti li r-rikorrent jista’ jadixxi.

81. Għal dan il-għan, bħall-kumpanniji Volvo, il-Gvern Spanjol u l-Kummissjoni, nistieden lill-Qorti tal-Ġustizzja biex tagħmel paragun mas-sentenza Verein für Konsumenteninformation għar-raġuni li dik is-sentenza ngħatat f’kawża li għandha diversi punti komuni mal-kawża prinċipali, kif ukoll dik li tat lok għas-sentenza Tibor-Trans, u għar-raġuni li hija estensjoni tagħha⁸⁹. Fil-fatt, l-azzjoni inkwistjoni kellha bhala suġġett il-kumpens għad-dannu kkawżat mill-akkwist, mingħand terz, ta’ vetturi bi prezz ogħla mill-valur reali tagħhom⁹⁰ minhabba aġir illegali tal-manifatturi tagħhom⁹¹.

82. Il-Qorti tal-Ġustizzja ddeċidiet li d-dannu mġarrab mill-akkwist finali, li la huwa indirett u lanqas purament patrimonjali, iseħh waqt l-akkwist tal-vettura inkwistjoni mingħand terz⁹². Dan il-kriterju huwa l-uniku punt ta’ konnessjoni rilevanti, minhabba l-eżistenza ta’ rabta ma’ beni materjali li tiġġustifika l-fatt li ma ssirx tfittxija ta’ ċirkustanzi partikolari oħrajn bħal fil-kawzi li fihom investimenti finanzjarji kienu wasslu għal tnaqqis fl-assi tal-persuni kkonċernati⁹³.

⁸⁴ Sentenza Tibor-Trans (punt 37).

⁸⁵ Ara, f’dan ir-rigward, l-istess osservazzjoni fil-konklużjonijiet tal-Avukat Ġenerali Campos Sánchez-Bordona fil-kawża Verein für Konsumenteninformation (C-343/19, EU:C:2020:253, punt 52). Qabbel mas-sentenza Tibor-Trans (punti 31 u 33), li minnha jirriżulta li l-post tal-materjalizzazzjoni tad-dannu jinsab fl-Istat Membru li fih jinsab is-suq affettwat mill-ksur inkwistjoni, li fit-territorju tiegħu seħh id-dannu li rriżulta mill-ispejjeż addizzjonali mħallsa.

⁸⁶ Ara l-punt 72 ta’ dawn il-konklużjonijiet.

⁸⁷ Qabbel ukoll mal-punt 55 tas-sentenza CDC Hydrogen Peroxide u mal-punt 40 tas-sentenza Verein für Konsumenteninformation.

⁸⁸ Ara s-sentenzi flyLAL-Lithuanian Airlines (punt 26) u Verein für Konsumenteninformation (punt 26).

⁸⁹ Ara l-punti 38 u 39 tas-sentenza Verein für Konsumenteninformation, li r-riferimenti tagħhom għall-punti 34 u 35 tas-sentenza Tibor-Trans jghinu biex jispjegaw is-sens tagħhom.

⁹⁰ Ara s-sentenza Verein für Konsumenteninformation (punt 30).

⁹¹ Ara s-sentenza Verein für Konsumenteninformation (punti 29, 34 u 37).

⁹² Ara s-sentenza Verein für Konsumenteninformation (punti 35, 37 sa 39).

⁹³ Ara s-sentenza Verein für Konsumenteninformation (punt 33).

83. Għalhekk, l-ewwel nett, issa jidher ċar li, fil-każ ta' dannu materjali li jirriżulta mit-telf ta' valur ta' beni⁹⁴, li għalhekk ma huwiex purament patrimonjali, il-post tal-materjalizzazzjoni tad-dannu huwa dak tal-akkwist ta' dan il-beni⁹⁵.

84. Barra minn hekk, il-fatt li minnu jirriżulta d-dannu materjali huwa *li l-ħlas magħmul għall-akkwist tal-beni inkwistjoni* għandu bhala korrispettiv, bl-iżvelar tal-aġir illegali tal-manifattur ta' dan, beni li għandu valur iktar baxx⁹⁶.

85. It-tieni, iċ-ċirkustanzi tal-kawża prinċipali jiġġustifikaw dubju dwar it-tifsira tat-terminu “akkwist” peress li RH kienet ikkonkludiet kuntratti ta' leasing li taħthom hija saret proprjetarja tat-trakkijiet.

86. Il-fatt li t-talba għall-kumpens hija bbażata fuq id-dritt tal-kompetizzjoni jiġġustifika, fil-fehma tiegħi, approċċ ekonomiku⁹⁷ għall-kunċett ta' “akkwist” ladarba dan jirriżulta fid-dħul tal-beni li huwa s-sugġett ta' kuntratt ta' leasing fl-assi tal-karta tal-bilanċ.

87. F'dan is-sens, naqbel mal-opinjoni espressa mill-Avukat Ġenerali Campos Sánchez-Bordona meta jgħid “[i]l-punt tat-tluq korrett huwa, [...] fl-att li permezz tiegħu l-proprjetà saret parti mill-patrimonju tal-parti affettwata u li kkawża d-dannu. Il-post fejn seħħ id-dannu huwa dak fejn din it-tranzazzjoni giet konkluzi”⁹⁸.

88. Il-post tat-tranzazzjoni jista' għalhekk jinftiehem b'mod wiesa' bhala dak fejn sar il-ftehim dwar il-beni u dwar il-prezz⁹⁹ u mhux dak fejn thallas il-prezz¹⁰⁰ jew fejn il-beni gie pprovdut li jistgħu jseħħu f'postijiet oħrajn u fi stadju sussegwenti għal dan il-ftehim¹⁰¹.

89. Ir-rekwizit ta' prevedibbiltà¹⁰² fir-rigward tal-konvenut jidher li huwa ssodisfatt peress li, mill-perspettiva tiegħu, qiegħda jintgħazel il-post tal-bejgħ tal-beni u, f'dan il-każ, minn konċessjonarju tal-vetturi jew minn kwalunkwe intermedjarju ieħor responsabbli għall-bejgħ ta' dawn il-vetturi, irrispettivament minn kwalunkwe trasferiment ta' proprjetà fis-sens legali.

⁹⁴ Din l-espressjoni mifhuma fis-sens wiesa' tagħha tkopri l-ipotezi ta' prezzijiet artifiċjalment għoljin.

⁹⁵ Ara s-sentenza Verein für Konsumenteninformation (punt 35). Għaldaqstant, il-kriterji msemmija fit-talba għal deċizzjoni preliminari fil-kawża li tat lok għas-sentenza Verein für Konsumenteninformation (punti 10 u 12), bhall-post tal-konkluzjoni tal-kuntratt jew tal-kunsinna tal-vettura, għandhom jitqiesu bhala esklużi. Għal analiżi ta' dawn il-kriterji, ara l-konkluzjonijiet tal-Avukat Ġenerali Campos Sánchez-Bordona fil-kawża Verein für Konsumenteninformation (C-343/19, EU:C:2020:253, nota ta' qiegħ il-paġna 31 dwar il-post fejn l-obbligu gie kkontrattat, kif ukoll il-punti 78 u 79 għall-post tal-kunsinna). Fuq dan l-aħhar punt, ara wkoll, is-sentenza tas-27 ta' Ottubru 1998, Réunion européenne et (C-51/97, EU:C:1998:509, punti 33 u 34). F'din is-sentenza, il-Qorti tal-Ġustizzja eskcludiet il-post tal-kunsinna finali. Rigward il-post tal-eżekuzzjoni tal-kuntratt, ara l-konkluzjonijiet tal-Avukat Ġenerali Jääskinen fil-kawża CDC Hydrogen Peroxide (C-352/13, EU:C:2014:2443, punt 50).

⁹⁶ Ara s-sentenza Verein für Konsumenteninformation (punt 34).

⁹⁷ Ara, f'dan ir-rigward, f'dak li jirrigwarda l-ġurisdizzjoni speċjali f'materji kuntrattwali tad-determinazzjoni tal-post tal-kunsinna ewlenija fuq il-bażi ta' kriterji ekonomiċi, is-sentenza tat-3 ta' Mejju 2007, Color Drack (C-386/05, EU:C:2007:262, punti 40 u 45). Ara, ukoll, il-konkluzjonijiet tal-Avukat Ġenerali Campos Sánchez-Bordona fil-kawża Verein für Konsumenteninformation (C-343/19, EU:C:2020:253, punt 36), li jgħidu “ix-xiri ta' prodott jikkontribwixxi għall-patrimonju li fih jiġi integrat valur ekwivalenti, mill-inqas, għall-valur li jroġġ minnu (u li, fil-każ ta' xiri jew bejgħ, huwa rrapprezentat mill-prezz li jithallas għall-prodott)”.

⁹⁸ Konkluzjonijiet tal-Avukat Ġenerali Campos Sánchez-Bordona fil-kawża Verein für Konsumenteninformation (C-343/19, EU:C:2020:253, punt 74). Ara, f'dak li jirrigwarda t-terminu “tranzazzjoni”, l-Artikolu 101(1)(a) TFUE.

⁹⁹ Jistgħu jintużaw ukoll l-espressjoni “post fejn twieled l-obbligu kuntrattwali” jew l-espressjoni “post fejn gie ddeterminat il-prezz tal-bejgħ”, li jirriżultaw mis-sentenza tas-16 ta' Ġunju 2016, Universal Music International Holding (C-12/15, EU:C:2016:449, rispettivament, punti 30 u 31).

¹⁰⁰ Ara, f'dan is-sens, is-sentenza tas-16 ta' Ġunju 2016, Universal Music International Holding (C-12/15, EU:C:2016:449, punti 32 u 39). Ara, ukoll, is-sentenza tad-9 ta' Lulju 2009, Rehder (C-204/08, EU:C:2009:439, punt 39).

¹⁰¹ Qabbel mas-sentenza tas-16 ta' Ġunju 2016, Universal Music International Holding (C-12/15, EU:C:2016:449, punt 38).

¹⁰² Dwar il-konformità ma' dan ir-rekwizit li għandu jitqiegħed f'perspettiva u l-kunsiderazzjoni tal-konstatazzjoni tal-aġir illegali, ara Racine, J.-B., “Le forum actoris en droit international privé”, *Droit international privé, années 2016-2018*, edizzjonijiet Pedone, gabra “Travaux du Comité français de droit international privé”, Parigi, 2019, rispettivament il-punt 79, p. 68, u l-punt 57, p. 57.

90. Ir-rekwiżit ta' amministrazzjoni tajba tal-ġustizzja huwa ugwalment issodisfatt minhabba l-interess ewlieni li jista' jkollu l-fatt li l-qorti għandha ġurisdizzjoni biex teżamina wkoll it-talbiet possibbli tal-intermedjarju inkarigat mit-tranzazzjoni fuq l-istess bażi jew il-kwistjoni tal-eventwali trasferiment tal-ispejjeż addizzjonali minn dan tal-aħħar fuq ix-xerrej downstream li jikkostitwixxi motiv ta' difiża rikorrenti¹⁰³.

91. L-għanijiet tar-Regolament Nru 1215/2012, kif speċifikati mill-Qorti tal-Ġustizzja fis-sentenzi l-iktar reċenti rigward ir-rekwiżiti probatorji fit-tilwim inkwistjoni li għandhom jiġu ssodisfatti fl-aħjar kundizzjonijiet possibbli¹⁰⁴, jidherli li huma milhuqa wkoll mid-deżinjazzjoni tal-post tal-materjalizzazzjoni tad-dannu minflok dak tat-tranzazzjoni, mingħajr ċirkustanzi partikolari oħra fl-assenza ta' trasferiment ta' proprjetà.

92. Fil-fatt, b'differenza mit-tilwim li fihom id-dannu purament patrimonjali allegat jiġġustifika li diversi elementi konkreti jikkumpensaw għall-assenza ta' rabta ma' beni materjali, il-konnessjoni mal-post tat-tranzazzjoni hija suffiċjenti, fil-prinċipju, biex tiġi ddeżinjata l-qorti li oġġettivament hija fl-aħjar pożizzjoni biex tanalizza l-elementi li jikkostitwixxu r-responsabbiltà tal-konvenut¹⁰⁵.

93. Konsegwentement, l-identifikazzjoni tal-qorti li għandha ġurisdizzjoni bħala dik tal-post tal-akkwist tat-trakkijiet li l-prezzijiet tagħhom kienu artifiċjalment għoljin tissodisfa l-ħtiġijiet probatorji tat-tilwima peress li l-vittima tallega li garrbet dannu marbut ma' spiża addizzjonali tat-trakkijiet f'post fi hdan is-suq affettwat, li huwa dak tal-attività tagħha, għall-istess raġunijiet adottati fis-sentenza Verein für Konsumenteninformation¹⁰⁶. F'dan il-każ, dan huwa l-każ ta' RH.

94. Għalhekk, fl-aħħar ta' din l-ewwel parti tal-analiżi tiegħi dwar id-deżinjazzjoni tal-qorti li għandha ġurisdizzjoni fis-suq affettwat minn Prattiki antikompetittivi, nipproponi li l-Qorti tal-Ġustizzja tqis li l-qorti li għandha ġurisdizzjoni sabiex tiegħu konjizzjoni ta' azzjoni għall-kumpens għad-danni li jirriżultaw minn spejjeż addizzjonali mhallsa mill-persuna leża minn akkordju fuq il-prezzijiet hija, *fil-prinċipju*, dik tal-post tal-akkwist tal-beni inkwistjoni.

95. Madankollu, kif diġà ddeskrivejt¹⁰⁷, hemm lok, fil-fehma tiegħi, li tiġi eskluża s-sitwazzjoni li fiha l-post fejn seħħ id-dannu allegat ma jkunx jaqbel mal-post tal-attività tal-vittima tal-prattiki li holqu distorsjoni fil-prezzijiet¹⁰⁸, pereżempju, fil-każ ta' xiri ta' vetturi f'diversi Stati Membri jew minn diversi punti ta' provvista fl-istess Stat Membru jew inkella fil-każ ta' akkwist mingħand bejjeġh stabbilit barra mis-suq affettwat¹⁰⁹.

¹⁰³ Ara Amaro, R., u Laborde, J.-F., *La réparation des préjudices causés par les pratiques anticoncurrentielles, recueil de décisions commentées*, it-tieni edizzjoni, Institut de droit de la concurrence, Pariġi, 2020, punt 245, p. 147. Fuq l-importanza ta' din il-kwistjoni li hija riflessa mill-hidma tal-Kummissjoni, ara n-nota ta' qiegħ il-paġna 67 ta' dawn il-konklużjonijiet.

¹⁰⁴ Ara l-punt 66 ta' dawn il-konklużjonijiet. Ara, ukoll, is-sentenza tas-16 ta' Ġunju 2016, Universal Music International Holding (C-12/15, EU:C:2016:449, punt 27 u l-ġurisprudenza ċċitata).

¹⁰⁵ Ara s-sentenza Verein für Konsumenteninformation (punt 33 u l-ġurisprudenza ċċitata).

¹⁰⁶ Ara l-punt 38 ta' din is-sentenza.

¹⁰⁷ Ara l-punt 79 ta' dawn il-konklużjonijiet.

¹⁰⁸ Bħall-Gvern Spanjol fit-twegiba tiegħu għall-mistoqsijiet bil-miktub tal-Qorti tal-Ġustizzja.

¹⁰⁹ Ara, b'mod iktar ġenerali, dwar in-natura speċifika tal-azzjonijiet għad-danni fil-każ ta' ksur tar-regoli tal-kompetizzjoni Ewropea li jirrigwardaw Stati Membri differenti, Gaudemet-Tallon, H., u Ancel, M.-E., *op. cit.*, punt 235, p. 357. Rigward il-multipliċità tal-postijiet tax-xiri li jistgħu jkunu marbuta mal-assorbiment tal-kumpanniji, ara, bħala eżempju, iċ-ċirkustanzi fattwali mfakkra fil-punt 14 tas-sentenza Tibor-Trans.

96. Għalkemm, fil-post ta' kull waħda mit-tranzazzjonijiet fis-suq jew fis-swieq affettwat(i), il-kundizzjonijiet ta' analiżi tas-suq (tas-swieq) ikunu identiċi, dan ma huwiex il-każ fir-rigward tal-evalwazzjoni tad-dannu mgarrab mir-rikorrent, vittma diretta tad-dannu¹¹⁰. Ipotetikament, l-analiżi tista tkun iktar diffiċli jekk il-qorti li jkollha ġurisdizzjoni ma tkunx dik li fit-territorju ġurisdizzjonali tagħha tiġi eżerċitata l-attività ekonomika tal-persuna leża. Madankollu, kif il-Qorti tal-Ġustizzja diġà enfasizzat, fil-każ ta' akkordju illegali stabbilit b'mod vinkolanti, din l-evalwazzjoni tikkostitwixxi l-kompitu essenzjali tal-qorti adita b'talba għal kumpens għad-dannu li jirriżulta minnu¹¹¹.

97. F'dawn iċ-ċirkustanzi, jiena tal-fehma li l-kwistjoni dwar jekk jistax ikun għadu xieraq li tintuża l-konnessjoni mal-post tas-sede tal-kumpannija leża, adottata mill-Qorti tal-Ġustizzja f'ċirkustanzi partikolari¹¹², tistħoqq analiżi iktar iddettaljata.

d) Il-post tas-sede tal-persuna leża bhala l-post tad-dannu

98. Ċerti ċirkustanzi jiġġustifikaw, fil-fehma tiegħi, fid-dawl tal-għan ta' prossimità, stabbilit fir-Regolament Nru 1215/2012¹¹³, li l-punt ta' konnessjoni mal-post tas-sede tal-vittma ta' Prattiki antikompetittivi jista' xorta jkun rilevanti sabiex tiġi żgurata l-effettività tat-trattament ta' dawn l-azzjonijiet għall-kumpens kumplessi min-natura¹¹⁴ u mill-għan tagħhom fil-każ ta' ksur ġeografikament mifruħ hafna¹¹⁵.

99. Fil-fatt, fil-prattika, ma narax kif tista' tkun konformi ma' dan l-għan ta' prossimità, li issa jidher b'mod konkret hafna fil-ġurisprudenza tal-Qorti tal-Ġustizzja¹¹⁶, l-għażla ta' punt ta' konnessjoni li ġiġieghel lil kumpannija li tkun xtrat diversi trakkijiet fi Stati Membri differenti tadixxi lill-qorti li fit-territorju ġurisdizzjonali tagħha jinsab kull post tal-akkwist u li, barra minn hekk, il-kumpannija leża ma teżerċita l-ebda attività fihom¹¹⁷. Barra minn hekk, ir-regoli ta'

¹¹⁰ Rigward id-dannu ta' vittma indiretta, li sehħ f'post differenti mid-dannu kkwżat lill-vittma diretta li ġarrbet hsara inizjalment, li ma jistax iservi bhala bażi għall-ġurisdizzjoni, ara b'mod partikolari, is-sentenzi Tibor-Trans (punt 29 u l-ġurisprudenza ċċitata), kif ukoll Verein für Konsumenteninformation (punt 27 u l-ġurisprudenza ċċitata).

¹¹¹ Ara s-sentenza CDC Hydrogen Peroxide (punti 53 u 54).

¹¹² Ara l-punti 100 u 101 ta' dawn il-konkluzjonijiet.

¹¹³ Fil-fehma tiegħi, il-konformità mar-rekwiżit ta' prevedibbiltà ma tohloqx diffikultajiet ladarba, mill-perspettiva tal-konvenuti, membri tal-akkordju, is-swieq affettwati minnu huma magħrufa kif ukoll il-postijiet tal-attività tax-xerrejja diretti u indiretti, fid-dawl tal-prodotti inkwistjoni. Barra minn hekk, naqbel mal-opinjoni espressa minn Racine, J.-B., *op. cit.*, punt 79, p. 68, li dan ir-rekwiżit ma għandux iwassal biex jiffavorixxi lill-awtur ta' atti illegali. Finalment, fis-sentenza Verein für Konsumenteninformation, il-Qorti tal-Ġustizzja tat prijorità lill-għan ta' prossimità (ara, bhala paragon, il-punti 78 u 79 tal-konkluzjonijiet tal-Avukat Ġenerali Campos Sánchez-Bordona f'din il-kawża (C-343/19, EU:C:2020:253)).

¹¹⁴ Ara l-punt 108 u n-nota ta' qiegh il-paġna 118 ta' dawn il-konkluzjonijiet. Ara, ukoll, is-sentenza tal-21 ta' Jannar 2021, Whiteland Import Export (C-308/19, EU:C:2021:47, punt 51, kif ukoll, b'analogija, il-punti 52, 53 u 65).

¹¹⁵ Ara, f'dan ir-rigward, l-elementi ta' diskussjoni pprezentati lill-Qorti tal-Ġustizzja mill-Avukat Ġenerali Jääskinen fil-kawża CDC Hydrogen Peroxide (C-352/13, EU:C:2014:2443, punti 47 u 50).

¹¹⁶ Ara l-punti 66 u 67 ta' dawn il-konkluzjonijiet. Fil-fehma tiegħi, il-livell ta' prossimità huwa neċessarjament varjabbli. Ara, f'dan ir-rigward, Farnoux, E., *op. cit.*, punti 163 u 164.

¹¹⁷ Ara, fir-rigward tal-fatt li d-danni tal-vittma li għandhom jiġu evalwati huma marbuta mal-attività tal-vittma u tas-suq li fih topera, Amaro, R., u Laborde, J.-F., *op. cit.*, punt 289, p. 167, u l-eżempju fil-punt 460, p. 248 u 249. Ara, ukoll, domandi dwar id-determinazzjoni tal-massa tax-xiri (punt 442, p. 239) u t-trasferiment tal-ispejjeż addizzjonali (punt 457, p. 246).

konnessjoni, previsti fl-Artikolu 30 tar-Regolament Nru 1215/2012, ma joffrux soluzzjonijiet sodisfaċenti minhabba l-kundizzjoni stabbilita fil-paragrafu 2, ladarba wiehed iqis li l-qorti tista' tieħu konjizzjoni biss tad-dannu li seħħ fit-territorju ġurisdizzjonali tagħha¹¹⁸.

100. F'dawn iċ-ċirkustanzi, id-deċiżjoni tal-Qorti tal-Ġustizzja meħuda fis-sentenza CDC Hydrogen Peroxide jisthoqqilha attenzjoni mġedda. Il-kawża li tat lok għal din is-sentenza kellha bħala sugġett talbiet għall-kumpens tad-danni kollha kkawżati minn akkordju fuq il-prezz tal-perossidu tal-idroġenu f'diversi Stati Membri f'dati u f'postijiet differenti¹¹⁹, ikkonstatat mill-Kummissjoni¹²⁰, lil kumpanniji attivi *fis-settur tal-ipproċessar taċ-ċellulosa u tal-karta* u li kienu xtraw bejn l-1994 u l-2006 kwantitajiet kunsiderevoli ta' *perossidu tal-idroġenu f'diversi Stati Membri* tal-Unjoni u taż-ŻEE. Barra minn hekk, fil-każ ta' wħud minnhom, il-perossidu tal-idroġenu kien ġie kkonsenjat f'fabbriki li jinsabu f'diversi Stati Membri¹²¹.

101. F'dawn iċ-ċirkustanzi, ikkaratterizzati mill-multipliċità tal-postijiet ta' xiri f'diversi swieq affettwati mill-akkordju inkwistjoni, il-Qorti tal-Ġustizzja ddecidiet li l-qorti tal-post fejn il-kumpannija rikorrenti għandha s-sede tagħha għandha l-ġurisdizzjoni biex tieħu konjizzjoni ta' azzjoni pprezentata kontra kwalunkwe awtur ta' dan l-akkordju, jew kontra diversi minnhom¹²², għad-dannu kollu kkawżat lill-imsemmija kumpannija rikorrenti minhabba spejjeż addizzjonali li hija ħallset sabiex tiġi fornuta l-prodotti li huma s-sugġett tal-akkordju kkonċernat. Fil-punt 52 ta' din is-sentenza, il-Qorti tal-Ġustizzja kienet qieset li l-post fejn id-dannu jimmanifesta ruħu b'mod konkret, ladarba huwa dannu li jikkonsisti fi spejjeż addizzjonali, ikun jinsab "bħala principju" fis-sede ta' din il-kumpannija.

102. Għaldaqstant, l-ewwel, l-interpretazzjoni adottata fis-sentenza CDC Hydrogen Peroxide jidhri li tista' tiġi rrikonċiljata ma' dik tas-sentenzi mogħtija sussegwentement fil-każ ta' konkordanza bejn il-post tas-suq affettwat mid-distorsjoni tal-kompetizzjoni u s-seħħ tad-dannu mmaterjalizzat minhabba spiża addizzjonali jew telf ta' bejgħ, jiġifieri kemm is-sentenza flyLAL-Lithuanian Airlines kif ukoll is-sentenza Tibor-Trans, peress li, fil-kawża li tat lok għal din is-sentenza, il-vetturi kienu ġew akkwistati fi Stat Membru wiehed, dak li fit-territorju tiegħu l-vittma kienet twettaq l-attività tagħha¹²³. Fi kliem ieħor, jekk l-imperattiv tal-prossimità jiġġustifika li tingħata preferenza lill-*forum actoris*, ma narax x'inhom d-diffikultà¹²⁴.

¹¹⁸ Ara Gaudemet-Tallon, H., u Ancel, M.-E., *op. cit.*, punti 236 u 237, p. 358 sa 360. Ara, f'dan ir-rigward, is-sentenzi tas-7 ta' Marzu 1995, Shevill *et al.* (C-68/93, EU:C:1995:61, punt 33). Ara, madankollu, is-sentenza CDC Hydrogen Peroxide (punt 54). Il-Qorti tal-Ġustizzja ddecidiet li l-qorti tal-post tas-sede għandha ġurisdizzjoni "għad-dannu kollu kkawżat [...] minhabba spejjeż addizzjonali", kemm kontra kwalunkwe awtur ta' dan l-akkordju, kif ukoll kontra diversi minnhom. Fuq is-semplifikazzjoni magħmula mill-Qorti tal-Ġustizzja, approvata minn Amaro, R., ara "Actions privées en matière de pratiques anticoncurrentielles – Aspects internationaux: jurisdiction compétente, loi applicable (droit international privé européen)", *JurisClasseur Concurrence – Consommation*, LexisNexis, Parigi, 2015, Faxxikolu 318 tal-14 ta' Settembru 2015, punt 26. Ara, ukoll, rigward id-diversità tal-konsegwenzi dannużi, Amaro, R., u Laborde, J.-F., *op. cit.*, punt 90, p. 59 u 60.

¹¹⁹ Ara s-sentenza CDC Hydrogen Peroxide (punt 56).

¹²⁰ Deċiżjoni tal-Kummissjoni 2006/903/KE tat-3 ta' Mejju 2006 dwar proċedura ta' applikazzjoni tal-Artikolu 81 tat-Trattat KE u tal-Artikolu 53 tal-Ftehim ŻEE kontra Akzo Nobel NV, Akzo Nobel Chemicals Holding AB, EKA Chemicals AB, Degussa AG, Edison SpA, FMC Corporation, FMC Foret SA, Kemira Oyj, L'Air Liquide SA, Chemoxal SA, Snia SpA, Caffaro Srl, Solvay SA/NV, Solvay Solexis SpA, Total SA, Elf Aquitaine SA u Arkema SA (Kawża COMP/F/C.38.620 – Perossidu tal-idroġenu u perborat) (ĠU 2006, L 353, p. 54). Il-Kummissjoni nnotat li, fir-rigward tal-perossidu tal-idroġenu u tal-perborat tas-sodju, il-konvenuti fil-kawża prinċipali u kumpanniji oħrajn kienu ppartecipaw fi ksur uniku u kontinwu tal-projbizzjoni tal-akkordji msemmija fl-Artikolu 81 KE (Artikolu 101 TFUE) u fl-Artikolu 53 tal-Ftehim ŻEE.

¹²¹ Ara s-sentenza CDC Hydrogen Peroxide (punt 11).

¹²² Ara s-sentenza CDC Hydrogen Peroxide (punti 53 u 54).

¹²³ Ara l-punt 76 ta' dawn il-konklużjonijiet.

¹²⁴ Ara, f'dan is-sens, Racine, J.-B., *op. cit.*, punti 62 sa 64, p. 59 u 60. Ara, ukoll, Heuzé, V., Mayer, P., u Remy, B. *op. cit.*, punt 297, p. 204 u 205.

103. It-tieni, fir-rigward tal-post tas-sede jew tal-post prinċipali tan-negozju, kif iddefinit fl-Artikolu 63(1) tar-Regolament Nru 1215/2012, dan il-post għandu jkollu rabta stretta ma' dak tad-dannu¹²⁵. B'mod iktar speċifiku, l-attività mwettqa f'dan il-post, b'rabta mat-tilwima, għandha tkun l-oriġini tat-tranzazzjoni li fuqha hija bbażata t-talba għal kumpens għad-dannu. Jien tal-fehma wkoll li l-post fejn l-attività tal-kumpannija tiġi affettwata jew il-post li minnu tiġi organizzata l-attività huwa determinanti.

104. It-tielet, il-portata tal-postijiet fejn iseħħu d-danni, li tikkaratterizza l-attivitajiet antikompetittivi fis-suq intern¹²⁶, kif ukoll l-iżvilupp tat-tranzazzjonijiet konklużi permezz tal-Internet¹²⁷ jiffavorixxu l-għażla tal-post fejn jimmaterjalizza d-dannu bħala dak tas-sede. F'dan ir-rigward, jidher li huwa konċepibbli li wieħed jimmira għal ċerta koerenza mal-ġurisprudenza tal-Qorti tal-Ġustizzja li tiegħu inkunsiderazzjoni l-portata tal-ksur tad-drittijiet li jitwettaq fil-kontest tal-Internet¹²⁸. Il-Qorti tal-Ġustizzja speċifikat li din il-possibbiltà għall-persuna li tqis ruħha leża li tressaq azzjoni għad-dannu allegat kollu kemm hu quddiem il-qrati tal-Istat Membru li fih jinsab iċ-ċentru tal-interessi tagħha hija gġustifikata fl-interess ta' amministrazzjoni tajba tal-ġustizzja u mhux sabiex jiġi protett speċifikament ir-rikorrent¹²⁹.

105. Ir-raba', f'materji ta' Prattiki kompetittivi, ir-riskju li jiżdiedu l-proċeduri abbużivi, meqjusa li jistgħu jinbdew iktar faċilment fil-post tas-sede (jew tad-domicilju) tal-persuna leża, li jiġġustifika parzjalment l-għażla li tingħata preferenza lill-post tad-domicilju tal-konvenut¹³⁰, ma jidher li huwa ostaklu insormontabbli. Fil-fatt, għandu jittieħed inkunsiderazzjoni l-fatt li, fil-maġġoranza tal-każijiet, l-azzjoni għall-kumpens tkun ibbażata fuq il-konstatazzjoni minn qabel ta' ksur tad-dritt tal-kompetizzjoni¹³¹.

106. Barra minn hekk, is-suggerimenti tal-kummentarji favur il-possibbiltà li tiġi adita l-qorti tal-post tas-sede tar-rikorrent jidher li għandhom jittieħdu inkunsiderazzjoni peress li huma bbażati fuq il-konstatazzjoni tal-multipliċità tas-swieq affettwati¹³² jew fuq ir-riskju ta' tressiq quddiem il-qorti ta' Stat Membru affettwat minn akkordju internazzjonali li fih l-ebda waħda

¹²⁵ Qabbel mas-sentenza tad-9 ta' Lulju 2009, Rehder (C-204/08, EU:C:2009:439, punt 39).

¹²⁶ Ara, fir-rigward tal-effetti tal-globalizzazzjoni, ir-Rapport Speċjali Nru 24/2020 tal-Qorti Ewropea tal-Awdituri, intitolat "Il-kontroll tal-fużjonijiet fl-UE u l-proċedimenti tal-antitrust tal-Kummissjoni: jehtieg li tiżdied is-sorveljanza tas-swieq", disponibbli f'dan l-indirizz tal-Internet: https://www.eca.europa.eu/Lists/ECADocuments/SR20_24/SR_Competition_policy_FR.pdf u stqarrija għall-istampa: https://www.eca.europa.eu/Lists/ECADocuments/INSR20_24/INSR_Competition_policy_MT.pdf.

¹²⁷ Dan ix-xenarju jissema fit-tweġiba tal-Kummissjoni għall-mistoqsijiet bil-miktub tal-Qorti tal-Ġustizzja.

¹²⁸ Ara s-sentenzi tal-25 ta' Ottubru 2011 eDate Advertising *et* (C-509/09 u C-161/10, EU:C:2011:685, punti 47 sa 50), kif ukoll tas-17 ta' Ottubru 2017, Bolagsupplysningen u Ilsjan (C-194/16, EU:C:2017:766, punt 32). Il-Qorti tal-Ġustizzja ddeċidiet li, fil-każ ta' allegat ksur tad-drittijiet tal-personalità permezz ta' kontenuti mqiegħda online fuq sit tal-internet, il-persuna li tqis lilha nnifisha leża għandu jkollha l-għażla li tressaq azzjoni għad-danni quddiem il-qrati tal-Istat Membru fejn jinsab iċ-ċentru tal-interessi tagħha li x-xandar tal-kontenut inkwistjoni jista' jkun konxju tiegħu meta jqiegħdu online. Ara, rigward l-analiżi tat-telf tal-materjalità ta' mill-inqas parti mit-tilwima, Farnoux, E., *op. cit.*, punt 291.

¹²⁹ Sentenza tas-17 ta' Ottubru 2017, Bolagsupplysningen u Ilsjan (C-194/16, EU:C:2017:766, punt 38).

¹³⁰ Ara, Racine, J.-B., *op. cit.*, punt 72, p. 64 u 65. Ara l-kummenti ta' Amaro, R., u Laborde, J.-F., *op. cit.*, dwar il-prova tal-htija fil-punt 249, p. 148.

¹³¹ Ara Laborde, J.-F., "Cartel damages actions in Europe: How courts have assessed cartel overcharges (edizzjoni 2019)", *Concurrences*, Institut de droit de la concurrence, Pariġi, 2019, Nru 4, b'mod partikolari, p. 4. Fl-2019, minn 239 kawża minn tlettax-il Stat Membru, 57 % segwew deċiżjoni ta' ksur meħuda minn awtorità nazzjonali, 40 % segwew deċiżjoni tal-Kummissjoni u 2 % biss kienu azzjonijiet iżolati (il-parti l-kbira tal-kawżi iżolati kienu azzjonijiet ċivili mibdiya quddiem il-qrati kriminali Franċiżi). Il-qrati ddeċidew dwar azzjonijiet għad-danni minhabba akkordju li segwew mill-inqas 63 deċiżjoni ta' ksur (xi drabi, deċiżjoni ta' ksur waħda tissanzjona diversi akkordji. Għalhekk, in-numru ta' kawżi ta' akkordji li jagħtu lok għal mill-inqas kawża waħda huwa kemxejn oġġla).

¹³² Ara Idot, L., "Le contentieux international des actions en réparation pour violation du droit de la concurrence: l'arrêt CDC revisitée", *Revue critique de droit international privé*, Dalloz, Pariġi, 2019, Nru 3, p. 786 sa 815, b'mod partikolari, il-punt 22.

mill-partijiet għat-tilwima ma hija stabbilita¹³³ jew fuq ir-relativizzazzjoni tal-għan li jiġi identifikat fattur ta' konnessjoni identiku, jiġifieri dak tas-suq affettwat, għall-kunflitti tal-ligijiet u tal-ġurisdizzjoni¹³⁴.

107. B'mod iktar ġenerali, inqis li huwa interessanti ħafna wkoll is-suggeriment li l-iffacilitar ta' kumpens sodisfacenti għall-atti illegali jew għall-ksur ta' prinċipji fundamentali jiġi ddefinit bħala t-tema ċentrali tad-determinazzjoni tal-ġurisdizzjoni tal-qrati¹³⁵. Fil-fatt, dan jirrifletti l-idea li t-tishih tal-eżerċizzju effettiv tad-drittijiet f'dawn l-oqsma partikolari jikkontribwixxi għall-implimentazzjoni ta' politiki ġenerali ta' prevenzjoni.

108. Minn dawn il-kunsiderazzjonijiet kollha jirriżulta li jistgħu jikkoeżistu żewġ kriterji biex jinstab il-post tad-dannu biex tiġi ddeterminata l-ġurisdizzjoni tal-qrati, f'dak li jirrigwarda l-azzjonijiet għal kumpens għal Prattiki Antikompetittivi, minħabba l-għan ta' prossimità li għandu jiġi ssodisfatt u, b'mod iktar speċifiku, l-għan li jiġi ffacilitat l-aċċess għall-mezzi ta' prova. Soluzzjoni bħal din tgħin biex tiġi żgurata l-koerenza mal-għanijiet tad-Direttiva 2014/104 li tinkludi bosta dispożizzjonijiet dwar il-provi, minħabba d-diffikultajiet fil-ġbir tad-data ta' kontabbiltà u finanzjarja dwar il-kumpanniji kif ukoll dwar is-suq inkwistjoni¹³⁶, u tikkontribwixxi għas-soluzzjoni l-iktar effettiva tat-tilwim li l-kumplessità tiegħu tidher mid-dokumenti mfassla mill-Kummissjoni, intiżi bħala għajnuna Prattika Maħsuba għall-qrati nazzjonali¹³⁷.

109. F'dawn iċ-ċirkustanzi, tali interpretazzjoni tar-regoli ta' ġurisdizzjoni jidherli li tgħin biex tiġi żgurata protezzjoni ġudizzjarja effettiva tad-dritt tal-kompetizzjoni tal-Unjoni¹³⁸.

110. Fit-tmiem tal-analiżi ġenerali tiegħi dwar id-determinazzjoni tal-post tal-materjalizzazzjoni tad-dannu allegat u dwar id-deżinjazzjoni tal-qorti li għandha ġurisdizzjoni fit-territorju tal-Istat Membru li fih jinsab il-post, nipproponi li l-Qorti tal-Ġustizzja tqis li l-punt 2 tal-Artikolu 7 tar-Regolament Nru 1215/2012 għandu jiġi interpretat fis-sens li, fil-kuntest ta' azzjoni għall-kumpens għad-dannu kkawżat minn ksur skont l-Artikolu 101 TFUE li jikkonsisti b'mod partikolari f'arranġamenti kollużivi dwar l-iffissar u ż-żieda fil-prezzijiet ta' beni, il-post tal-materjalizzazzjoni tad-dannu jinsab fl-Istat Membru tas-suq affettwat minn dan il-ksur li fih ġew inkorsi spejjeż addizzjonali. Il-qorti li territorjalment għandha ġurisdizzjoni hija, fil-prinċipju, dik li fit-territorju ġurisdizzjonali tagħha jinsab il-post tal-akkwist ta' dawn il-beni, mill-kumpannija li twettaq l-attività tagħha fl-istess Stat Membru, li għandha tiġi ddeterminata abbażi ta' kriterji ekonomiċi. Fin-nuqqas ta' konkordanza bejn il-post tal-materjalizzazzjoni tad-dannu u dak tal-attività tal-persuna leża, l-azzjoni tista' titressaq quddiem il-qorti li fit-territorju ġurisdizzjonali tagħha hija stabbilita l-persuna leża.

¹³³ Ara Idot, L., "Contentieux en réparation pour violation du droit de la concurrence: de nouvelles précisions sur le lieu de matérialisation du dommage", *Revue critique de droit international privé*, Dalloz, Parigi, 2020, Nru 1, p. 129 sa 138, b'mod partikolari, il-punt 8.

¹³⁴ Ara Amaro, R. u Thomas, B., "Le contentieux de la réparation des pratiques anticoncurrentielles (Ġunju 2019 – Nov. 2019)", *Concurrences*, Institut de droit de la concurrence, Parigi, 2020, Nru 1, punt 35 "it-tieni serje ta' mistoqsijiet".

¹³⁵ Ara, Racine, J.-B., *op. cit.*, punti 57, p. 57, u 70, p. 64.

¹³⁶ Ara Amaro R., u Laborde, J.-F., *op. cit.*, punti 144 u 145, p. 85 u 86. Ara, ukoll, is-sentenza tal-21 ta' Jannar 2021, Whiteland Import Export (C-308/19, EU:C:2021:47, punt 51).

¹³⁷ Ara l-gwida Prattika dwar il-kwantifikazzjoni tad-dannu f'kawżi għad-danni bbażati fuq ksur tal-Artikolu 101 jew 102 [TFUE] [SWD(2013) 205], li takkumpanja l-Komunikazzjoni tal-Kummissjoni dwar il-kwantifikazzjoni tad-dannu f'kawżi għad-danni bbażati fuq ksur tal-Artikolu 101 jew 102 [TFUE] (ĠU 2013, C 167, p. 19), li tiffoka fuq l-ispejjeż addizzjonali, filwaqt li l-t-trasferiment tal-ispejjeż addizzjonali huwa ttrattat fil-Komunikazzjoni tal-Kummissjoni intitolata "Linji gwida għall-qrati nazzjonali dwar kif jistmaw is-sehem tal-ispejjeż żejda ttrasferiti fuq ix-xerrej indiretti" (ĠU 2019, C 267, p. 4).

¹³⁸ F'dan ir-rigward, nirreferi għall-osservazzjonijiet preliminari tal-Avukat Ġenerali Jääskinen fil-kawża CDC Hydrogen Peroxide (C-352/13, EU:C:2014:2443, punti 26 u 27, kif ukoll 32). Ara, ukoll fl-istess sens, is-sentenza tal-21 ta' Jannar 2021, Whiteland Import Export (C-308/19, EU:C:2021:47, punt 53).

111. Issa ser nispjega r-raġunijiet li wassluni biex nipproponi li l-Qorti tal-Ġustizzja tispeċifika li l-identifikazzjoni konkreta tal-qorti, iddeżinjata skont il-punt 2 tal-Artikolu 7 tar-Regolament Nru 1215/2012, hija rregolata mir-regoli interni dwar l-organizzazzjoni tal-qrati li l-Istati Membri jistgħu jiddefinixxu bl-għan ta' eventwali speċjalizzazzjoni ta' dawn il-qrati.

4. Fuq il-koncentrazzjoni tal-ġurisdizzjonijiet

112. Fl-osservazzjonijiet bil-miktub tagħhom ipprezentati lill-Qorti tal-Ġustizzja, il-Gvern Franciż u l-Kummissjoni jenfassizzaw, essenzjalment, li għalkemm il-punt 2 tal-Artikolu 7 tar-Regolament Nru 1215/2012 jiddetermina l-ġurisdizzjoni internazzjonali u territorjali tal-qrati li għandhom ġurisdizzjoni biex jieħdu konjizzjoni ta' tilwim transkonfinali f'materji ta' delitt jew kważi-delitt, madankollu, hija r-responsabbiltà unika tal-Istati Membri, fil-kuntest tal-organizzazzjoni ġudizzjarja tagħhom, li jiddefinixxu t-territorju ġurisdizzjonali tal-qrati li għandhom ġurisdizzjoni u, b'mod partikolari, ta' dawk speċjalizzati fl-azzjonijiet għad-danni għall-ksur tad-dispożizzjonijiet tad-dritt tal-kompetizzjoni. Fit-tweġiba għall-mistoqsija bil-miktub tal-Qorti tal-Ġustizzja dwar dan il-punt, il-Gvern Spanjol isostni din l-analizi.

113. Jiena ta' din l-opinjoni wkoll minħabba s-sistema stabbilita mir-Regolament Nru 1215/2012 u minħabba n-natura speċifika tal-azzjonijiet fi kwistjonijiet li għandhom x'jaqsmu mal-kumpens għad-danni kkawżati minn Prattiki antikompetittivi¹³⁹.

a) Analizi sistemika

114. Fuq ċerti aspetti, jidher li jista' jiġi adottat raġunament analogu għal dak adottat mill-Qorti tal-Ġustizzja fis-sentenza Sanders u Huber¹⁴⁰ kif ukoll, f'miżura inqas, fis-sentenza tad-9 ta' Jannar 2015, RG¹⁴¹.

115. Fis-sentenza Sanders u Huber, il-Qorti tal-Ġustizzja ġiet adita b'domandi li jirrigwardaw konċentrazzjoni tal-ġurisdizzjonijiet f'materji ta' obbligi ta' manteniment transkonfinali favur qorti tal-ewwel istanza stabbilita fis-sede tal-qorti tal-appell¹⁴².

116. Il-Qorti tal-Ġustizzja għalhekk interpretat l-Artikolu 3(b) tar-Regolament tal-Kunsill (KE) Nru 4/2009 tat-18 ta' Diċembru 2008 dwar il-ġurisdizzjoni, il-liġi applikabbli, ir-rikonossiment u l-eżekuzzjoni tad-deċiżjonijiet u l-kooperazzjoni f'materji relatati ma' obbligi ta' manteniment¹⁴³, li bis-saħħa tiegħu l-qorti li għandha ġurisdizzjoni biex tiddeċiedi dwar it-tilwim transkonfinali dwar l-obbligi ta' manteniment hija dik "tal-post fejn il-kreditur għandu r-residenza abitwali tiegħu".

¹³⁹ Ara l-punt 108 ta' dawn il-konklużjonijiet.

¹⁴⁰ Ara, ukoll f'dan is-sens, il-konklużjonijiet tal-Avukat Ġenerali Campos Sánchez-Bordona fil-kawża Vereniging van Effectenbezitters (C-709/19, EU:C:2020:1056, punt 94).

¹⁴¹ C-498/14 PPU, EU:C:2015:3.

¹⁴² Ara s-sentenza Sanders u Huber (punti 22 u 38). B'mod konkret, skont id-dispożizzjoni nazzjonali inkwistjoni, il-qorti li għandha ġurisdizzjoni kienet l-Amtsgericht (il-Qorti Distrettwali, il-Ġermanja) stabbilita fis-sede tal-Oberlandesgericht (il-Qorti Reġjonali Superjuri, il-Ġermanja) li territorjalment għandha ġurisdizzjoni u li quddiemha l-kreditur ikollu eventwalment jipprezenta ruhu fi proċedura ta' appell.

¹⁴³ ĠU 2009, L 7, p. 1.

117. Din hija waħda mid-dispożizzjonijiet dwar ir-regoli dwar il-ġurisdizzjoni li ssostitwixxew dawk tar-Regolament Nru 44/2001, li jkompli fuq il-Konvenzjoni ta' Brussell¹⁴⁴. Il-Qorti tal-Ġustizzja ġustament iddeċidiet li “[d]in id-dispożizzjoni, li tiddetermina kemm il-ġurisprudenza internazzjonali kif ukoll il-ġurisdizzjoni territorjali, għandha l-għan li tgħaqqad ir-regoli ta' kunflitt ta' qrati (ara, f'dan is-sens, is-sentenza Color Drack, C-386/05, EU:C:2007:262, punt 30)”¹⁴⁵.

118. Fis-sentenza Sanders u Huber, il-Qorti tal-Ġustizzja nnotat li, għalkemm ir-regoli ta' kunflitt ta' qrati ġew armonizzati permezz ta' determinazzjoni ta' kriterji komuni ta' konnessjoni, l-identifikazzjoni *konkreta* tal-qorti li għandha ġurisdizzjoni tibqa' taħt il-kompetenza tal-Istati Membri, sakemm din il-leġiżlazzjoni nazzjonali ma tippregudikax l-għanijiet tar-Regolament Nru 4/2009 jew ma tneħħix l-effettività tiegħu¹⁴⁶.

119. Il-Qorti tal-Ġustizzja speċifikat li l-implimentazzjoni tal-għanijiet ta' prossimità u ta' amministrazzjoni tajba tal-ġustizzja ma timplikax li l-Istati Membri għandhom jistabbilixxu qrati li għandhom ġurisdizzjoni f'kull post¹⁴⁷ u li huwa importanti li l-qorti li għandha ġurisdizzjoni tkun dik li tiżgura konnessjoni partikolarment stretta mal-post fejn il-kreditur tal-manteniment ikollu r-residenza abitwali tiegħu, imsemmi fl-Artikolu 3(b) tar-Regolament Nru 4/2009¹⁴⁸.

120. F'dan ir-rigward, il-Qorti tal-Ġustizzja qieset il-konċentrazzjoni tal-ġurisdizzjonijiet bħala pożittiva, peress li, fi kwistjonijiet li għandhom x'jaqsmu ma' obbligi ta' manteniment, tali għażla ta' organizzazzjoni tista' tikkontribwixxi sabiex jiġi żviluppat tagħrif espert partikolari li jissodisfa parti mill-għanijiet imfittxija mir-Regolament Nru 4/2009 u għal organizzazzjoni tajba tal-ġustizzja¹⁴⁹.

121. Għaldaqstant, għall-istess raġunijiet, huwa sufficjenti, fil-fehma tiegħi, fir-rigward tal-punt 2 tal-Artikolu 7 tar-Regolament Nru 1215/2012, li jitqies li l-qorti adita tirrikonoxxi li għandha ġurisdizzjoni, fuq din il-bażi, minhabba l-punt ta' konnessjoni rilevanti li jinsab fit-territorju ġurisdizzjonali tagħha¹⁵⁰, jiġifieri fil-parti tat-territorju nazzjonali li fiha hija teżercita s-setgħat tagħha¹⁵¹. Hija kwistjoni wkoll li l-kriterju ġeografiku ma jsirx punt ta' konnessjoni, mifhum b'mod strett, li jiffavorixxi l-prossimità għad-detriment tal-amministrazzjoni tajba tal-ġustizzja¹⁵².

¹⁴⁴ Ara s-sentenza Sanders u Huber (punt 23). L-Artikolu 3(b) tar-Regolament Nru 4/2009 huwa fformulat f'termini simili għal dawk tar-regoli dwar il-“[g]urisdizzjoni speċjali” fi kwistjonijiet li għandhom x'jaqsmu ma' manteniment li kienu jidhru fil-punt 2 tal-Artikolu 5 tal-Konvenzjoni ta' Brussell u fil-punt 2 tal-Artikolu 5 tar-Regolament Nru 44/2001.

¹⁴⁵ Sentenza Sanders u Huber (punt 30).

¹⁴⁶ Ara s-sentenza Sanders u Huber (punt 32 u l-ġurisprudenza ċċitata). Ara, ukoll, il-punt 22 ta' din is-sentenza rigward il-leġiżlazzjoni nazzjonali inkwistjoni. Din kienet tqassam il-ġurisdizzjoni territorjali għal tilwim dwar obbligi ta' manteniment skont il-preżenza jew l-assenza ta' elementi barranin. Għas-sitwazzjonijiet transkonfinali, kien jeżisti trasferiment tal-ġurisdizzjoni territorjali lil qorti tal-ewwel istanza differenti minn dik li taħtha kienet taqa' l-persuna kkonċernata minhabba l-post tar-residenza tagħha.

¹⁴⁷ Ara s-sentenza Sanders u Huber (punt 35).

¹⁴⁸ Ara s-sentenza Sanders u Huber (punt 36).

¹⁴⁹ Ara s-sentenza Sanders u Huber (punti 44 u 45).

¹⁵⁰ Qabbel mas-sentenza tas-16 ta' Mejju 2013, Melzer (C-228/11, EU:C:2013:305, punt 28). Ara, f'materji kuntrattwali, is-sentenza tat-3 ta' Mejju 2007, Color Drack (C-386/05, EU:C:2007:262, punti 37 u 44).

¹⁵¹ It-territorju ġurisdizzjonali ta' qorti jinkludi diversi lokalitajiet jew entitajiet amministrattivi mifruxa fuq territorju nazzjonali. Ara, f'dan ir-rigward, il-konkluzjonijiet tal-Avukat Ġenerali Jääskinen fil-kawża magħquda Sanders u Huber (C-400/13 u C-408/13, EU:C:2014:2171, punti 55 u 56).

¹⁵² Fil-punt 29 tas-sentenza Sanders u Huber, il-Qorti tal-Ġustizzja enfasizzat li “l-għan ta' amministrazzjoni tajba tal-ġustizzja għandu jinftehem mhux biss mill-perspettiva ta' ottimizzazzjoni tal-organizzazzjoni ġudizzjarja, iżda wkoll [...] fid-dawl tal-interess tal-partijiet, kemm fir-rigward tal-applikant kif ukoll fir-rigward tal-konvenut, li għandhom ikollhom il-possibbiltà li jibbenefikaw, b'mod partikolari, minn aċċess iffacilitat għall-ġustizzja u minn prevedibbiltà tal-ġurisdizzjoni”.

122. Madankollu, fis-sentenza Sanders u Huber, il-Qorti tal-Ġustizzja ddeċidiet li, fil-każ ta' konċentrazzjoni tal-ġurisdizzjonijiet, huwa meħtieġ eżami konkret tas-sitwazzjoni li teżisti fl-Istat Membru kkonċernat sabiex jiġi żgurat li l-leġiżlazzjoni nazzjonali ma tneħħix l-effettività tar-regolament applikabbli għat-tilwima¹⁵³.

123. Din ir-riżerva giet espressa mill-ġdid fis-sentenza tad-9 ta' Jannar 2015, RG¹⁵⁴, relatata mal-assenjazzjoni lil qorti speċjalizzata tal-ġurisdizzjoni biex teżamina l-kwistjonijiet tar-ritorn jew il-kustodja tal-wild, minkejja li qorti kienet diġà adita bi proċedura fuq il-mertu dwar ir-responsabbiltà tal-ġenituri fir-rigward tal-wild¹⁵⁵, fil-kuntest tal-eżami ta' dispożizzjonijiet relatati mad-determinazzjoni tal-qorti nazzjonali li għandha ġurisdizzjoni li taqa' taħt l-għażla tal-Istati Membri. Huwa interessanti li wieħed jinnota li, f'dan il-każ, il-Qorti tal-Ġustizzja ħadet inkunsiderazzjoni l-għan tal-ħeffa tal-proċeduri, stipulat fir-Regolament Nru 2201/2003¹⁵⁶.

124. Madankollu, fi kwistjonijiet li għandhom x'jaqsmu ma' ksur tad-dritt tal-kompetizzjoni, il-qafas leġiżlattiv li fih hija stabbilita l-konċentrazzjoni tal-ġurisdizzjonijiet fi Stat Membru¹⁵⁷ huwa differenti ħafna. Hemm lok, fil-fehma tiegħi, li wieħed jinnota l-assenza ta' limiti f'materji ta' delitt jew kważi-delitt bħal dawk li jirriżultaw mill-għan speċifiku b'mod partikolari tar-Regolament Nru 4/2009¹⁵⁸ u, fir-rigward tal-kawża li tat lok għas-sentenza Sanders u Huber, il-karatteristiċi partikolari tal-leġiżlazzjoni nazzjonali inkwistjoni fid-dawl tal-għanijiet ta' dan ir-regolament¹⁵⁹.

125. F'dan is-sens, naqbel mal-opinjoni espressi preċedentement minn avukati ġenerali oħrajn dwar l-awtonomija tal-Istati Membri fir-rigward tal-konċentrazzjoni tal-ġurisdizzjonijiet territorjali li jirriżultaw jew le mit-tqassim tal-ġurisdizzjonijiet *ratione materiae*, limitat mill-assenza ta' detriment għall-effettività tar-Regolament Nru 1215/2012 u mill-prinċipju ta' ekwivalenza¹⁶⁰.

¹⁵³ Ara l-punti 32 u 46 ta' din is-sentenza. Ara, bħala eżempju ta' analiżi tal-osservanza tal-prinċipju tal-effettività fil-każ ta' konċentrazzjoni tal-kontenzjuż fi kwistjonijiet li għandhom x'jaqsmu ma' għajnuna għall-agrikoltura quddiem qorti li tispeċjalizza fil-materja, is-sentenza tas-27 ta' Ġunju 2013, Agrokonsulting-04 (C-93/12, EU:C:2013:432, punti 50 sa 58).

¹⁵⁴ C-498/14 PPU, EU:C:2015:3, punti 41 u 51.

¹⁵⁵ Il-Qorti tal-Ġustizzja interpretat l-Artikolu 11(7) u (8) tar-Regolament tal-Kunsill (KE) Nru 2201/2003 tas-27 ta' Novembru 2003 dwar il-ġurisdizzjoni u r-rikonossiment u l-infurzar ta' sentenzi fi kwistjonijiet matrimonjali u kwistjonijiet ta' responsabbiltà tal-ġenituri, u li jirrevoka r-Regolament (KE) Nru 1347/2000 (GU Edizzjoni Speċjali bil-Malti, Kapitolu 19, Vol. 6, p. 243, rettifika fil-GU 2013, L 82, p. 63).

¹⁵⁶ Ara s-sentenza tad-9 ta' Jannar 2015, RG (C-498/14 PPU, EU:C:2015:3, punt 52).

¹⁵⁷ F'dan ir-rigward, il-Kummissjoni speċifikat, fl-osservazzjonijiet bil-miktub tagħha, li skont l-informazzjoni li għandha, "fil-Belġju, fil-Ġermanja, fil-Greċja, fi Spanja, fi Franza, fl-Italja, fil-Portugall, fl-Isvetja u fis-Slovakkja, l-azzjonijiet għad-danni huma ttrattati minn taqsimiet speċjalizzati tal-qorti ċivili ordinarji, filwaqt li fid-Danimarka, fil-Litwanja, fil-Latvja, fir-Rumanija u fir-Renju Unit, dawn huma ttrattati minn qorti speċjalizzati". Ara, fir-rigward ta' Franza, tal-Italja, u tal-Irlanda, id-dettalji pprovduti minn Riffault-Silk, J., "Les actions privées en droit de la concurrence: obstacles de procédure et de fond", *Revue Lamy de la concurrence*, Nru 6, Jannar/Marzu 2006, Nru 6, p. 84 sa 90, b'mod partikolari, p. 87. Hemmhekk huwa speċifikat ukoll li, f'materji oħrajn, l-Istati Membri setghu jagħzlu li jikkoncentraw il-ġurisdizzjonijiet *ratione materiae* tal-qorti, b'mod partikolari, fi kwistjonijiet li għandhom x'jaqsmu ma' proprjetà industrijali. Għad-dritt marittimu, ara l-konkluzjonijiet tal-Avukat Ġenerali Jääskinen fil-kawża magħquda Sanders u Huber (C-400/13 u C-408/13, EU:C:2014:2171, in-nota ta' qiegħ il-paġna 72).

¹⁵⁸ L-orijini ta' dan ir-regolament hija x-xewqa li jiġi żviluppata strument speċifiku, separat mir-Regolament Nru 44/2001, bil-ħsieb li tissahħah il-protezzjoni tal-kredituri ta' manteniment, meqjusa bħala l-parti l-iktar dgħajfa, speċjalment fi kwistjonijiet li għandhom x'jaqsmu mar-rikonossiment u l-eżekuzzjoni tad-deċiżjonijiet mehuda f'dan il-qasam. Ara s-sentenza Sanders u Huber (punt 41) u l-konkluzjonijiet tal-Avukat Ġenerali Jääskinen fil-kawża magħquda Sanders u Huber (C-400/13 u C-408/13, EU:C:2014:2171, punti 38 u 40).

¹⁵⁹ Ara n-nota ta' qiegħ il-paġna 146 ta' dawn il-konkluzjonijiet u s-sentenza Sanders u Huber (punt 46).

¹⁶⁰ Ara l-konkluzjonijiet tal-Avukat Ġenerali Jääskinen fil-kawża CDC Hydrogen Peroxide (C-352/13, EU:C:2014:2443, nota ta' qiegħ il-paġna 74) u, għal kunsiderazzjonijiet dwar diversi strumenti applikabbli, il-konkluzjonijiet tal-Avukat Ġenerali Saugmandsgaard Øe fil-kawża Guaitoli *et* (C-213/18, EU:C:2019:524, punt 74, kif ukoll in-noti ta' qiegħ il-paġna 67 u 68).

126. Barra minn hekk, ladarba s-sugġett tal-azzjonijiet inkwistjoni għandu rwol importanti fl-analizi tal-Qorti tal-Ġustizzja¹⁶¹, huwa xieraq li jiġu enfasizzati l-elementi li jikkarakterizzaw b'mod iktar partikolari l-kontenzjuż dwar il-kumpens għal prattiki antikompetittivi.

b) In-natura speċifika tal-azzjonijiet għal kumpens għal prattiki antikompetittivi

127. L-ewwel, għandu jifhem li ma hemm l-ebda leġislazzjoni dwar il-kundizzjonijiet proċedurali ta' implimentazzjoni tal-azzjonijiet fi kwistjonijiet li għandhom x'jaqsmu mad-dritt tal-kompetizzjoni, fatt li jiġġustifika li l-Istati Membri, fil-kuntest tal-organizzazzjoni ġudizzjarja tagħhom, jiddeterminaw liema hija l-qorti li għandha ġurisdizzjoni *ratione materiae* u l-portata tat-territorju ġurisdizzjonali tagħha, sugġett għall-osservanza tal-prinċipji ta' ekwivalenza¹⁶² u ta' effettività¹⁶³.

128. It-tieni, inqis, bħall-Kummissjoni, li għandhom jittiehdu inkunsiderazzjoni d-dhul fis-seħh u t-traspożizzjoni tad-Direttiva 2014/104¹⁶⁴ kif ukoll il-kumplessità teknika tar-regoli applikabbli għall-azzjonijiet għad-danni għall-ksur tad-dispożizzjonijiet tad-dritt tal-kompetizzjoni¹⁶⁵.

129. Għal dawn ir-raġunijiet, jidher li huwa essenzjali li, biex tagħti risposta lill-qorti tar-rinviju, il-Qorti tal-Ġustizzja tispira ruħha mill-kliem tas-sentenzi tas-16 ta' Mejju 2013, Melzer¹⁶⁶, jew CDC Hydrogen Peroxide, dwar il-ġurisdizzjoni f'materji ta' delitt jew kwazi-delitt, fejn tintuża l-espressjoni "il-qorti li fl-ambitu tal-ġurisdizzjoni tagħha [...]".

130. Fid-dawl ta' dawn il-kunsiderazzjonijiet kollha relatati mal-konċentrazzjoni tal-ġurisdizzjonijiet tal-qorti, nipproponi li l-Qorti tal-Ġustizzja tinterpreta l-punt 2 tal-Artikolu 7 tar-Regolament Nru 1215/2012 fis-sens li, għalkemm jiddetermina l-ġurisdizzjoni territorjali fil-livell kemm internazzjonali kif ukoll nazzjonali tal-qorti li għandhom ġurisdizzjoni biex jiehdu konjizzjoni ta' tilwim transkonfinali f'materji ta' delitt jew kwazi-delitt, l-Istati Membri għandhom il-possibiltà li jagħzlu li jikkonċentraw it-trattament ta' dan it-tilwim quddiem ċerti qorti, fil-kuntest tal-organizzazzjoni ġudizzjarja tagħhom, sugġett għall-osservanza tal-prinċipji ta' ekwivalenza u ta' effettività. B'mod partikolari, fil-qasam tad-dritt tal-kompetizzjoni, l-Istati Membri għandhom jiżguraw li r-regoli li huma jstabbilixxu jew li huma japplikaw ma jippreġudikaw l-applikazzjoni effettiva tal-Artikoli 101 u 102 TFUE.

¹⁶¹ Ara l-punti 122 u 123 ta' dawn il-konklużjonijiet.

¹⁶² Skont dan il-prinċipju, ir-regoli ddettaljati proċedurali għar-rikorsi maħsuba biex jiżguraw il-protezzjoni tad-drittijiet li l-partijiet f'kawża għandhom taht id-dritt tal-Unjoni, ma għandhomx ikunu inqas favorevoli minn dawk li jikkonċernaw rikorsi simili ta' dritt intern; ara, b'mod partikolari, is-sentenza tas-27 ta' Ġunju 2013, Agrokonsulting-04 (C-93/12, EU:C:2013:432, punt 36). Fil-każ ta' prattiki antikompetittivi, dawn jistgħu jkunu rikorsi mibdija fuq il-bażi ta' deċiżjonijiet tal-awtoritajiet nazzjonali. Ara Blumann, C., u Dubouis, L., *Droit matériel de l'Union européenne*, it-tmien edizzjoni, Librairie générale de droit et de jurisprudence, Pariġi, 2019, punt 938, p. 665.

¹⁶³ Ara, bhala tfakkira ta' dawn il-prinċipji ġenerali maħsuba biex jiżguraw il-protezzjoni tad-drittijiet li l-partijiet f'kawża għandhom bis-saħħa tal-effett dirett tad-dritt tal-kompetizzjoni, is-sentenza tat-13 ta' Lulju 2006, Manfredi *et* (C-295/04 sa C-298/04, EU:C:2006:461, punti 62 u 71, kif ukoll il-ġurisprudenza ċċitata). Ara, ukoll, is-sentenza tal-21 ta' Jannar 2021, Whiteland Import Export (C-308/19, EU:C:2021:47, punt 46).

¹⁶⁴ Ara l-punt 68 ta' dawn il-konklużjonijiet.

¹⁶⁵ Ara n-nota ta' qiegħ il-paġna 137 ta' dawn il-konklużjonijiet.

¹⁶⁶ C-228/11, EU:C:2013:305.

V. Konkluzjoni

131. Fid-dawl tal-kunsiderazzjonijiet kollha preċedenti, nipproponi li l-Qorti tal-Ġustizzja tirrispondi kif ġej għad-domanda preliminari magħmula mill-Juzgado de lo Mercantil n° 2 de Madrid (il-Qorti Kummerċjali Nru 2 ta' Madrid, Spanja):

Il-punt 2 tal-Artikolu 7 tar-Regolament (UE) 1215/2012 tal-Parlament Ewropew u tal-Kunsill tat-12 ta' Diċembru 2012 dwar il-ġurisdizzjoni u r-rikonossiment u l-eżekuzzjoni ta' sentenzi fi kwistjonijiet ċivili u kummerċjali, għandu jiġi interpretat fis-sens:

- li huwa jiddeżinja l-qorti li għandha ġurisdizzjoni fl-Istat Membru li fit-territorju ġurisdizzjonali tagħha, b'mod partikolari, immaterjalizza d-dannu dirett;
- li, fil-kuntest ta' azzjoni għal kumpens għad-dannu kkawżat minn ksur skont l-Artikolu 101 TFUE li jikkonsisti b'mod partikolari f'arranġamenti kollużivi dwar l-iffissar u ż-żieda tal-prezzijiet ta' beni, il-post tal-materjalizzazzjoni tad-dannu jinsab fl-Istat Membru tas-suq affettwat minn dan il-ksur li fih ġew inkorsi spejjeż addizzjonali. Il-qorti li territorjalment għandha ġurisdizzjoni hija, fil-prinċipju, dik li fit-territorju ġurisdizzjonali tagħha jinsab il-post tal-akkwist ta' dawn il-beni, mill-kumpannija li teżercita l-attività tagħha fl-istess Stat Membru, li għandha tiġi ddeterminata abbażi ta' kriterji ekonomiċi. Fin-nuqqas ta' konkordanza bejn il-post tal-materjalizzazzjoni tad-dannu u dak tal-attività tal-persuna leża, l-azzjoni tista' titressaq quddiem il-qorti li fit-territorju ġurisdizzjonali tagħha hija stabbilita l-persuna leża, u
- li l-Istati Membri għandhom il-possibbiltà li jagħzlu li jikkonċentraw it-trattament tat-tilwim quddiem ċerti qrati, fil-kuntest tal-organizzazzjoni ġudizzjarja tagħhom, suġġett għall-osservanza tal-prinċipji ta' ekwivalenza u effettività. B'mod partikolari, fil-qasam tad-dritt tal-kompetizzjoni, l-Istati Membri għandhom jiżguraw li r-regoli li huma jistabbilixxu jew li huma japplikaw ma jippreġudikawx l-applikazzjoni effettiva tal-Artikoli 101 u 102 TFUE.